

# فضائلِ شعبان و شبِ بَرأت

تَصْنِيفُ  
حضرت مولانا محمد عبدالمبین عثمانی قادری

حسبہ فرمائش

عطاءئے حضورِ مہدی اعظم ہند  
حضرت حافظ وقاری مولانا محمد کرمی رضوی (امیر مہدی و خواستگار)

ادارہ معارف اسلامی ممبئی

بِسْمِ اللَّهِ الرَّحْمَنِ الرَّحِيمِ

# فضائل شعبان و شب برات

تصنیف

حضرت مولانا محمد عبدالمبین نعمانی قادری

حسب فرمائش

عطاء مفتی اعظم ہند حضرت مولانا محمد شاکر نوری رضوی  
(امیر سنی دعوت اسلامی)

باہتمام

ادارہ معارف اسلامی ممبئی

ناشر: مکتبہ طیبہ ۱۲۶/۱۷۱ کراچی ۳



بسم الله الرحمن الرحيم

## برکات و حسنات کی ایک حسین رات

### ﴿شب براءت﴾

جو مانگنے کا طریقہ ہے اس طرح مانگو  
در کریم سے بندے کو کیا نہیں ملتا

سال کے دنوں اور راتوں میں پندرہویں شعبان کی مقدس رات ”شب براءت“ اور پندرہواں دن بڑی برکتوں کا ہے، امت محمدیہ پر اللہ عز و جل کا کرم خاص ہے کہ اس نے شب براءت جیسی نورانی رات سے سرفراز فرمایا، یہ رات ہر سال آتی اور چلی جاتی ہے لیکن کتنے غافل اور کاہل ایسے ہیں جو اس کی قدر نہیں کرتے اور سو کر پوری رات گزار دیتے ہیں اور ان سے بھی بدتر وہ ہیں جو اس مقدس رات کو کھیل تماشوں اور لغویات کی نذر کر دیتے ہیں، ہاں بڑے خوش قسمت اور نیک بخت ہیں وہ اللہ کے اطاعت شعار بندے جو اس رحمت بھری اور نور و نکہت میں ڈوبی ہوئی شب کو قدر و منزلت کی نگاہ سے دیکھتے اور اس میں اپنے مولاے کریم کو یاد کرتے ہیں، اس کی مقدس اور رحمت بھری بارگاہ سے برکت و نور کی خیرات مانگتے اور اپنے گناہوں پر پشیمان و شرمندہ ہو کر توبہ و استغفار کرتے ہوئے اسے گزارتے ہیں، مساکین و غریب پر صدقات و خیرات بھی کرتے ہیں، اقربا و احباب کو تحائف سے بھی نوازتے ہیں اور ساتھ ہی شہر خوشان میں آرام کرنے والے مرحومین و متعلقین کو بھی نہیں بھولتے ان کے لیے بھی فاتحہ و ایصال ثواب کا اہتمام کرتے ہیں۔ یقیناً زندوں کے ساتھ اس دنیاے فانی سے کوچ کرنے والے ہمارے بھائی بھی ہمارے احسان و کرم اور امداد و نصرت کے مستحق ہیں۔ لہذا مبارک راتوں اور مقدس ایام میں ضرور انھیں بھی یاد کرنا چاہیے۔

حدیث پاک میں آیا ہے اگر تم میں کوئی اپنے بھائی کو نفع پہنچا سکتا ہو تو پہنچائے (مسلم شریف ۲/۲۲۳ حدیث ۵۶۹۱۔ مسند امام احمد ۳/۳۱۵)

اور صدقہ و تلاوت قرآن نیز ذکر خیر کا ثواب اگر کسی مرحوم کو پہنچایا جائے تو یقیناً ان کو پہنچتا ہے اور ان کو اس سے فائدہ ہوتا ہے، اس پر احادیث کثیرہ شاہد ہیں، امت مسلمہ میں کوئی بھی اس کا منکر نہیں اور جو منکر ہے وہ یقیناً گمراہ اور مسلمانوں کا بدخواہ ہے۔

حدیث سے ثابت ہے کہ اس مبارک شب میں بنی کلب کی بکریوں کے بال سے زیادہ گنہ گاروں کی اللہ تعالیٰ بخشش فرماتا ہے۔

واضح رہے کہ بنی کلب عرب کا ایک قبیلہ تھا جہاں بکریاں زیادہ پائی جاتی تھیں۔ لیکن متعدد روایات سے یہ بھی معلوم ہوتا ہے کہ مغفرت و رحمت کی اس مقدس رات میں چند ایسے بھی بد بخت ہیں جو بغیر توبہ معاف نہیں کیے جاتے اور وہ رحمت خداوندی سے محروم ہی رہتے ہیں، وہ یہ ہیں:

- ۱۔ مشرک، یعنی خدا کے ساتھ اس کی ذات و صفات میں کسی کو شریک کرنے والا،
- ۲۔ ماں کا نافرمان، ۳۔ باپ کی نافرمانی کرنے والا، ۴۔ کاہن، (انگل سے غیب کی باتیں بتانے والا) ۵۔ نجومی (ستاروں سے غیب کی خبریں بتانے اور اس پر یقین کرنے والا) ۶۔ جادوگر، ۷۔ فال نکالنے والا، ۸۔ بد مذہب (بدعتی)، ۹۔ قاتل، ۱۰۔ رشتہ کاٹنے والا (اینا یا دوسرے کا)، ۱۱۔ کینہ پرور، ۱۲۔ سود کھانے کا عادی، ۱۳۔ سود دینے والا، ۱۴۔ زنا و بدکاری کا عادی، ۱۵۔ شرابی، ۱۶۔ بلجہ بجانے والا، ۱۷۔ گویا (فحش اور فضول گانے والا)، ۱۸۔ کپڑا، تہبند، پاجامہ، کرتا وغیرہ ٹخنوں سے نیچے لٹکا کر تکبر کرنے والا، ۱۹۔ ناجائز محصول (ٹیکس) وصول کرنے والا، ۲۰۔ جلا د۔

ان بڑے بڑے گناہوں کے مرتکبین کو چاہیے کہ اس برکت والی رات کے آنے سے پہلے ہی یا خاص اس بابرکت رات میں ان گناہوں سے خدا کی بارگاہ میں



سچی توبہ کریں اور آئندہ ان سے بچنے کا پختہ عزم بھی کریں تو پھر اس نورانی رات میں خداے بزرگ و برتر کی طرف سے ہونے والی رحمتوں کی بارش میں ضرور نہا کر گناہوں سے پاک صاف اور رحمت خداوندی سے مالا مال ہو جائیں گے بلکہ ان مذکورہ گناہوں کے علاوہ بھی جو گناہ کیے ہوں ان سے بھی توبہ و استغفار میں جلدی کرنی چاہیے جو بے نمازی ہیں وہ توبہ کریں کہ اب آئندہ نمازیں ترک نہیں کریں گے اور جو قضا ہو چکی ہیں ان کو جلد سے جلد ادا کرنے کا بھی عہد کریں بلکہ اس بابرکت شب میں نوافل کے بجائے اپنی قضا نمازیں پڑھیں کہ جب تک قضا نمازیں ادا نہ ہوں نوافل قبول نہیں ہوتے، بے روزہ دار توبہ کریں کہ اب آئندہ روزے نہیں چھوڑیں گے اور جو چھوٹ چکے ہیں ان کو جلد ادا کرنے کا عہد کریں، اپنے مالوں کی زکوٰۃ نہ دینے والے توبہ کریں کہ اب پورا پورا حساب کر کے زکوٰۃ نکالیں گے جو خدا کا بھی حق ہے اور بندوں کا بھی اور آج تک جو زکوٰۃ ذمے میں باقی ہے اس کو بھی جلد تر ادا کرنے کا عہد کریں۔ بلکہ جس قدر ہو سکے جلد از جلد ادا کرنے میں لگ جائیں۔

اور جو حقوق العباد (بندوں کے حقوق) اپنے اوپر ہیں صاحبِ حق سے مل کر معافی طلب کر لیں کہ بندوں کا حق اللہ تعالیٰ معاف نہیں فرماتا جب تک کہ وہ بندہ خود معاف نہ کر دے جس کا کسی پر حق ہے، بندوں کے چند حقوق یہ ہیں، مثلاً کسی کا مال یا جائیداد ہڑپ کر لیا، قرض لیا، کسی کو گالی دی، کسی کی آبروریزی کی، کسی کی غیبت کی، کسی کی چغلی کی، کسی کو ناحق مارا، کسی کا مذاق اڑایا، استاذ اور ماں باپ کی نافرمانی کی۔ پڑوسیوں کے حق کی ادائیگی میں کوتاہی کی تو ان کو ضرور معاف کرالیں اور جو چیزیں مال، جائیداد وغیرہ واپس کرنے کے لائق ہیں ان کو واپس کر دیں یا صاحبِ حق سے دست برداری کرالیں تاکہ آخرت کے مواخذے سے بچ جائیں، اور شبِ براءت کی برکتوں سے بھی مالا مال ہوں۔

## ﴿شب برات میں غسل﴾

شب برات میں غسل کرنا مستحب ہے تاکہ شب بیداری میں مدد ملے اور اس سے عظمت و فضیلت بھی ظاہر ہوتی ہے اس لیے کہ اس شب میں لوگوں کے رزق اور موت کے پروانے تقسیم ہوتے ہیں۔

(کمافی نور الایضاح و مرقی الفلاح ص ۱۰۸، دارالکتب بیروت)

## ﴿شب برات میں دعائیں مقبول ہوتی ہیں﴾

شب برات کو ایک خصوصیت یہ بھی حاصل ہے کہ اس میں دعائیں مقبول ہوتی ہیں لہذا جملہ دینی و دنیاوی مقاصد پر مشتمل دعائیں اس مبارک شب میں مانگنی چاہیے، اسی لیے علما نے اوقات اجابت یعنی مقبولیت دعا کے اوقات میں شب برات کو بھی شمار فرمایا ہے، چنانچہ اعلیٰ حضرت امام احمد رضا محدث بریلوی قدس سرہ العزیز حاشیہ ”احسن الوعلا داب الدعاء“ میں تحریر فرماتے ہیں:

”رجب کی چاند رات، شب برات، شب عید الفطر، شب عید الاضحیٰ“

یعنی یہ راتیں بھی مقبولیت کے لیے خاص ہیں، پھر ابن عساکر کی یہ حدیث نقل فرمائی ”عن ابی امامہ رضی اللہ عنہ عن النبی صلی اللہ علیہ وسلم: خُمس لیلال لا تُرک فیہن الدُّعْوَةُ أَوَّلُ لَیْلَةٍ مِنْ رَجَبٍ وَلَیْلَةُ النِّصْفِ مِنْ شَعْبَانَ وَلَیْلَةُ الْجُمُعَةِ وَلَیْلَةُ الْفِطْرِ وَلَیْلَةُ النُّحْرِ“۔

(احسن الوعلا داب الدعاء مع حاشیہ ذیل الدعاء ص ۱۵، مطبوعہ اشرفیہ مبارک پور ۱۳۱۵ھ/۱۹۹۳ء)

حضرت ابو امامہ باہلی رضی اللہ تعالیٰ عنہ سے روایت ہے کہ حضور اکرم صلی اللہ علیہ وسلم ارشاد فرماتے ہیں: پانچ راتیں ہیں کہ ان میں دعا رد نہیں کی جاتی، رجب کی پہلی رات، شعبان کی پندرہویں رات (شب برات) جمعہ کی رات، عید الفطر کی رات اور نحر یعنی بقر عید کی رات۔ (دسویں ذی الحجہ کی شب)



یہ حدیث جامع صغیر امام جلال الدین سیوطی میں بھی ابن عساکر کے حوالے سے منقول ہے۔ (جامع صغیر: ۲۳۱- حدیث ۳۹۵۲)

لہذا اس مبارک شب میں چاہیے کہ کثرت سے دعائیں مانگیں، خدائے کریم کی بارگاہ میں اپنی اپنی حاجتیں پیش کریں، اپنے گناہوں سے سچی توبہ کریں اور سب سے اہم یہ کہ ایمان پر خاتمے کی دعا مانگیں اور ہو سکے تو علامہ امام محمد جزری رحمۃ اللہ علیہ کی مبارک کتاب ”حصن حصین“ کو مکمل ایک بار پڑھ لیں کہ یہ سرکار اقدس صلی اللہ علیہ وسلم کی ارشاد فرمودہ دعاؤں کا بڑا مبارک مجموعہ ہے۔ اور اس میں ہر موقع کی دعائیں درج ہیں،

## ✽ ماہ شعبان کی فضیلت و اہمیت ✽

ماہ شعبان بالخصوص اس کی پندرہویں شب یعنی شبِ برات کی اہمیت و فضیلت اہل اسلام کے نزدیک مسلم ہے، مگر افسوس کہ ایک طرف تو بعض نام نہاد مسلمان اس کی فضیلت ہی کا سرے سے انکار کرتے ہیں، دوسری طرف اس کے ماننے والوں میں ایک بڑی تعداد ان جاہلوں اور بد عمل مسلمانوں کی ہے جو اس معظم اور سراپا خیر و برکت رات کو طرح طرح کے کھیل کود اور آتش بازی جیسے شیطانی افعال سے آلودہ کر کے اس کی فضیلت و نورانیت کا کھلا مذاق اڑاتے ہیں، جسے دیکھ کر بلاشبہ کہا جاسکتا ہے کہ یہ لوگ شبِ برات کی اہمیت و فضیلت تسلیم ہی نہیں کرتے بلکہ محض ڈھونگ رچاتے ہیں، خدائے تعالیٰ ایسے مسلمانوں کو اپنے غلط اعمال کے محاسبہ اور اپنی اصلاح کی توفیق عطا فرمائے۔ آمین

یوں تو ماہ شعبان کی فضیلت شبِ برات اور پندرہویں شعبان کے روزے کی فضیلت سے ہی واضح ہے، مگر اس ماہ مبارک کی اہمیت اس سے اور بڑھ جاتی ہے کہ یہ مہینہ رمضان شریف کا پڑوسی ہے اور اس ماہ مبارک کا چاند حضور انور صلی اللہ تعالیٰ علیہ وسلم بطور خاص ملاحظہ فرماتے، لہذا ذیل میں اس سلسلے کی بعض احادیث ذکر کی جاتی ہیں۔

(۱) عن عبد الله بن ابي قيس قال سمعت عائشة رضي الله عنها تقول: كان رسول الله ﷺ يتحفظ من شعبان مالا يتحفظ من غيره ثم يصوم لرؤية رمضان فان غم عليه عد ثلثين يوما ثم صام۔  
 عبد اللہ بن ابی قیس کہتے ہیں کہ میں نے ام المومنین حضرت صدیقہ رضی اللہ تعالیٰ عنہا سے سنا کہ رسول اللہ صلی اللہ تعالیٰ علیہ وسلم شعبان کا اس قدر تحفظ (اہتمام) کرتے کہ اتنا کسی کا نہ کرتے، پھر رمضان کا چاند دیکھ کر روزہ رکھتے اور اگر ابر ہوتا تو تیس دن پورے کر کے روزے رکھتے۔

(ابوداؤد ۱/۳۱۸، باب إِذَا أُغْمِيَ الشَّهْرُ كَتَبَ خَاتَمُ رَشِيدِيہ، دہلی)

(۲) حضرت عائشہ صدیقہ رضی اللہ تعالیٰ عنہا سے مروی ہے کہ سرکارِ دو عالم صلی اللہ تعالیٰ علیہ وسلم نے فرمایا: ”شَعْبَانُ شَهْرِي وَرَمَضَانُ شَهْرُ اللَّهِ“ شعبان میرا مہینہ ہے اور رمضان اللہ کا مہینہ ہے۔

(مسند الفردوس للہدای، جامع صغیر سیوطی، ص ۳۰۱، حدیث: ۴۸۸۹)

اور دوسری روایت حضرت عائشہ سے اس طرح ہے: ”شَهْرُ رَمَضَانَ شَهْرُ اللَّهِ شَهْرُ شَعْبَانَ شَهْرِي، شَعْبَانَ الْمُطَهَّرُ وَرَمَضَانَ الْمُكَفَّرُ“

(ابن عساکر، جامع صغیر سیوطی، حدیث: ۴۹۰۳)

رمضان کا مہینہ اللہ کا ہے اور شعبان کا مہینہ میرا ہے، شعبان پاک کرنے والا ہے اور رمضان گناہ مٹانے والا ہے۔

شعبان کو حضور نے اپنا مہینہ بتایا اس کی کئی توجیہ ہے ایک یہ کہ اس میں قیام اور روزوں کا حکم میں نے دیا ہے دوسرے یہ کہ اسی مہینے میں آیت درود نازل ہوئی: ”يَعْنِي إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ“۔ (احزاب: ۵۶/۳۳)  
 ایسا ہی مواہب لدنیہ امام قسطلانی (۳/۳۲۲) میں ہے:

(۳) عن انس قال كان رسول الله عليه وسلم إذا دخل رَجَبُ قَالَ اللَّهُمَّ بَارِكْ لَنَا فِي رَجَبٍ وَشَعْبَانَ وَبَلَّغْنَا رَمَضَانَ۔ الحديث۔



اے اللہ ہمارے لیے رجب اور شعبان میں برکت دے اور رمضان تک پہنچادے، (بیہقی دعوات کبیر بحوالہ مشکوٰۃ ص ۱۲۱ باب الجمعہ - شعب الایمان بیہقی ۳۷۵/۲ حدیث ۳۸۱۵)

حکیم الامت مفتی احمد یار خاں نعیمی علیہ الرحمۃ فرماتے ہیں: صوفیہ کرام فرماتے ہیں رجب تخم یعنی بیج بونے کا مہینہ ہے شعبان پانی دینے کا اور رمضان کاٹنے کا، کہ رجب میں نوافل میں خوب کوشش کرو۔ شعبان میں اپنے گناہوں پر روؤ اور رمضان میں روزہ رکھ کر رب کی رضا حاصل کر کے اس کھیت کو خیریت سے کاٹو، (مرآت شرح مشکوٰۃ: ۳۳۰/۲)

**مسئلہ:** پانچ مہینے کا چاند دیکھنا واجب کفایہ ہے، شعبان، رمضان، شوال، ذی قعدہ، ذی الحجہ۔ شعبان کا اس لیے کہ اگر رمضان کا چاند دیکھتے وقت ابر یا غبار ہو تو یہ تیس پورے کر کے رمضان شروع کریں، اور رمضان کا، روزہ رکھنے کے لیے اور شوال کا، روزہ ختم کرنے کے لیے اور ذی قعدہ کا ذی الحجہ کے لیے اور ذی الحجہ کا بقر عید کے لیے۔ (بہار شریعت: ۱۰۶/۵)

**مسئلہ:** اگر شعبان کی تیسویں تاریخ کے دن میں (چاند) دیکھا تو یہ دن شعبان کا ہے، رمضان کا نہیں، لہذا آج کا روزہ فرض نہیں۔

(در مختار، رد المحتار، بہار شریعت ۱۱۰/۵)

**تحویل قبلہ:** ماہ شعبان کی یادگاروں میں ایک یادگار یہ بھی ہے کہ خاص پندرہویں شعبان سہ شنبہ میں بیت المقدس کی بجائے خانہ کعبہ قبلہ قرار پایا۔

(تفسیر قرطبی: ۱۳۶/۲)

## ﴿شعبان کے روزے کی فضیلت﴾

ماہ شعبان المعظم کے روزے کی فضیلت میں کئی احادیث مروی ہیں ذیل میں انہیں بھی بیان کیا جاتا ہے، اعلیٰ حضرت امام احمد رضا قدس سرہ یہ حدیث نقل فرماتے ہیں:

(۱) رسول اللہ صلی اللہ علیہ وسلم نے ارشاد فرمایا:

”أَفْضَلُ الصَّوْمِ بَعْدَ رَمَضَانَ شَعْبَانُ لِتَعْظِيمِ رَمَضَانَ“  
 رمضان کے بعد سب سے افضل شعبان کے روزے ہیں تعظیمِ رمضان کے  
 لیے۔ (رواہ الترمذی واستغبرہ، والبیہقی فی الشعب و فیہ صدقہ بن موسیٰ)  
 (فتاویٰ رضویہ: جلد چہارم ص ۶۵۹ سنی دارالاشاعت مبارک پور)

(۲) ”مَا رَأَيْتُ رَسُولَ اللَّهِ اسْتَكْمَلَ صِيَامَ شَهْرٍ قَطُّ إِلَّا رَمَضَانَ وَمَا رَأَيْتُهُ فِي شَهْرٍ أَكْثَرَ مِنْهُ صِيَامًا فِي شَعْبَانَ وَفِي رِوَايَةٍ قَالَتْ كَانَ يَصُومُ شَعْبَانَ إِلَّا قَلِيلًا“ (متفق علیہ)

صحیحین میں ہے ام المومنین حضرت صدیقہ (رضی اللہ تعالیٰ عنہا) فرماتی ہیں: ”حضور اقدس صلی اللہ تعالیٰ علیہ وسلم سوائے رمضان کے کسی مہینے کا پورا روزہ نہیں رکھتے تھے اور اس کے بعد آپ کو شعبان سے زیادہ کسی مہینے میں روزہ رکھتے میں نے نہیں دیکھا، ایک روایت میں ہے کہ پورے شعبان کا روزہ رکھتے اور کبھی اکثر ایام کا۔ (بخاری ۱/۲۶۴، ابن ماجہ ۱۳۲، مشکوٰۃ: ص ۱۷۸)

(۳) ”عَنْ أَبِي سَلَمَةَ عَنْ أُمِّ سَلَمَةَ قَالَتْ كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ يَصِلُ شَعْبَانَ بِرَمَضَانَ“۔ (ابن ماجہ: ۱۱۹)

ابو سلمہ رضی اللہ تعالیٰ عنہ حضرت ام سلمہ رضی اللہ تعالیٰ عنہا سے روایت کرتے ہیں کہ رسول پاک صلی اللہ تعالیٰ علیہ وسلم شعبان کو رمضان سے ملا دیتے تھے۔

(۴) ”عَنْ أُمِّ سَلَمَةَ قَالَتْ مَا رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ يَصُومُ شَهْرَيْنِ مُتَتَابِعَيْنِ إِلَّا شَعْبَانَ وَرَمَضَانَ“۔ (ترمذی: ۹۲/۱، ابواب الصوم)

ام سلمہ رضی اللہ تعالیٰ عنہا سے مروی کہا کہ میں نے مسلسل دو مہینے سرکار اقدس صلی اللہ تعالیٰ علیہ وسلم کو روزہ رکھتے نہیں دیکھا سوائے شعبان و رمضان کے۔

(۵) ”عَنْ رِبِيعَةَ بْنِ الْغَارِ أَنَّهُ سَأَلَ عَائِشَةَ عَنْ صِيَامِ رَسُولِ اللَّهِ فَقَالَتْ كَانَ يَصُومُ شَعْبَانَ كُلَّهُ حَتَّى يَصِلَهُ بِرَمَضَانَ“۔ (ابن ماجہ: ۱۹۹)



حضرت مدیحہ ابن الغازی رضی اللہ تعالیٰ عنہ سے مروی ہے کہ انہوں نے حضرت عائشہ صدیقہ رضی اللہ تعالیٰ عنہا سے حضور اقدس صلی اللہ تعالیٰ علیہ وسلم کے روزے کے بارے میں سوال کیا تو فرمایا کہ حضور پورے شعبان روزہ رکھتے تھے، یہاں تک کہ اس کو رمضان سے ملا دیتے تھے۔ (ابن ماجہ: ۱۹۹)

پورے شعبان سے اکثر ایام مراد ہے جیسا کہ حضرت عائشہ ہی کی دوسری روایت سے پتہ چلتا ہے جو آگے آرہی ہے۔

(۶) ”عن أبي هريرة رضي الله تعالى عنه قال قال رسول الله صلى الله تعالى عليه وسلم لا تقْدُّمُوا صِيَامَ رَمَضَانَ يَوْمَ وَلَا يَوْمَيْنِ إِلَّا رَجُلٌ كَانَ يَصُومُ صَوْمًا فَيَصُومُهُ“۔

حضرت ابو ہریرہ رضی اللہ تعالیٰ عنہ سے مروی ہے رسول اللہ صلی اللہ تعالیٰ علیہ وسلم نے فرمایا: رمضان کے روزوں سے ایک روز یا دو روز پہلے روزہ نہ رکھو، ہاں اگر کوئی شخص کوئی روزہ پہلے سے رکھتا چلا آ رہا ہے تو وہ رکھ سکتا ہے۔

(ابوداؤد: ۱/۳۱۹۔ ترمذی: ۱/۸۶۔ ابن ماجہ: ۱۱۹)

یعنی مثلاً کوئی ہر دو شنبہ کو روزہ رکھتا ہے اتفاقاً وہ شعبان کے آخر میں پڑ گیا تو رکھ سکتا ہے، ہاں خاص رمضان کی تعظیم کے طور پر آخر شعبان کو روزہ نہ رکھنا بہتر ہے۔ تاکہ رمضان کی انفرادیت اور اس کا امتیاز باقی رہے۔

(۷) ”عن أبي هريرة قال قال رسول الله صلى الله تعالى عليه وسلم إذا كان النصف من شعبان فلا صومَ حتى يَجِيئَ رَمَضَانُ“۔

حضرت ابو ہریرہ رضی اللہ تعالیٰ عنہ سے مروی کہا کہ رسول اللہ صلی اللہ تعالیٰ علیہ وسلم نے فرمایا: جب نصف شعبان ہو جائے تو رمضان کے آنے تک کوئی روزہ نہیں۔

(ابوداؤد: ۱/۳۱۹۔ ابن ماجہ: ۱۱۹۔ ترمذی: ۱/۹۲)

حضور کا عمل تو وہی تھا جو اوپر حضرت عائشہ اور ام سلمہ رضی اللہ تعالیٰ عنہما سے مروی ہوا اور یہ حکم غالباً امت کے لیے بطور تخفیف و شفقت تھا کہ لوگ مشقت میں نہ

پڑ جائیں اور ان پر رمضان کا روزہ دشوار نہ ہو جائے کیوں کہ جب پہلے ہی سے روزے شروع کر دیں گے تو رمضان میں کمزور ہو جانے کا خطرہ رہے گا۔

(۸) ”عن ابی سلمة قالت سألت عائشة عن صوم النبی صلی اللہ تعالیٰ علیہ وسلم فقالت کان یصوم حتی نقول قد صام ویفطر حتی نقول قد أفطر ولَمْ أَره صاماً مِنْ شَهْرٍ قَطُّ أَكْثَرَ صِیَامِهِ مِنْ شَعْبَانَ کَانَ یصومُ شَعْبَانَ کُلَّهُ کَانَ یصومُ شَعْبَانَ إِلَّا قَلِیلًا“۔

ابو سلمہ نے حضرت عائشہ صدیقہ رضی اللہ تعالیٰ عنہا سے حضور صلی اللہ تعالیٰ علیہ وسلم کے روزوں کی کیفیت پوچھی تو فرمایا کبھی حضور مسلسل اتنے روزے رکھتے کہ ہمیں خیال گزرتا کہ اب آپ افطار نہ کریں گے اور جب کبھی افطار فرماتے تو ہمیں یہ گمان ہوتا کہ آپ روزے نہ رکھیں گے اور میں نے آپ کو شعبان سے زیادہ کسی مہینے میں روزہ رکھتے نہیں دیکھا، آپ سوائے چند روز کے پورے ماہ روزے رکھتے۔

(بخاری: ۱/۲۶۴، ابن ماجہ: ۱۲۳)

(۹) ”عن عبد اللہ بن ابی قیس سمع عائشة تقول کَانَ أَحَبُّ الشُّهُورِ إِلِی رَسُولِ اللَّهِ صَلَّى اللَّهُ تَعَالَى عَلَیْهِ وَسَلَّمَ أَنْ یَصُومَهُ شَعْبَانَ ثُمَّ یَصِلَهُ بِرَمَضَانَ“۔  
حضرت عبد اللہ بن ابی قیس حضرت عائشہ صدیقہ رضی اللہ تعالیٰ عنہا سے روایت کرتے ہیں وہ کہتی ہیں کہ حضور صلی اللہ تعالیٰ علیہ وسلم کو شعبان کے (نفل) روزے تمام مہینوں سے زیادہ محبوب تھے پھر حضور اسے رمضان سے ملا دیتے۔

(ابوداؤد: ۱/۳۳۰)

(۱۰) ”عن اسامة بن زید رضی اللہ تعالیٰ عنہما قال قلت یارسول اللہ! لَمْ أَرَكَ تَصُومُ شَهْرًا مِنَ الشُّهُورِ مَا تَصُومُ مِنْ شَعْبَانَ، قال: ذلک شَهْرٌ یَغْفُلُ النَّاسُ عَنْهُ بَیْنَ رَجَبٍ وَرَمَضَانَ وَهُوَ شَهْرٌ تُرْفَعُ فِيهِ الْأَعْمَالُ إِلِی رَبِّ الْعَالَمِیْنَ فَأَحِبُّ أَنْ يُرْفَعَ عَمَلِی وَأَنَا صَائِمٌ“۔

(رواہ النسائی: ۱/۲۵۱، کتاب الصیام باب صوم النبی صلی اللہ علیہ وسلم)



حضرت اسامہ بن زید رضی اللہ تعالیٰ عنہما سے مروی ہے کہا کہ میں نے عرض کیا یا رسول اللہ! میں حضور کو شعبان میں سب مہینوں سے زیادہ روزے رکھتے دیکھتا ہوں، فرمایا: یہ ایک ایسا مہینہ ہے کہ لوگ اس سے غافل ہیں جو رجب اور رمضان کے درمیان ہے اور وہ ایسا مہینہ ہے کہ اس میں اعمال، رب العالمین کی بارگاہ میں پیش ہوتے ہیں اور مجھے پسند ہے کہ میرا عمل اس حال میں پیش ہو کہ میں روزے سے ہوں۔ (نسائی شریف ۱/۲۵۱)

(۱۱) ”و عن انس بن مالک رضی اللہ تعالیٰ عنہ قال قال کان رسول اللہ صلی اللہ علیہ وسلم یصوم ولا یفطر حتی نقول مافی نفس رسول اللہ صلی اللہ علیہ وسلم ان یفطر العام ثم یفطر فلا یصوم حتی نقول مافی نفسہ ان یصوم العام وكان أحب الصوم الیہ فی شعبان۔“

(رواہ احمد والطبرانی، الترغیب ۲/۴۹، باب الترغیب فی صوم شعبان)  
حضرت انس بن مالک رضی اللہ تعالیٰ عنہ سے روایت ہے کہا: رسول اللہ روزہ رکھتے اور افطار نہیں کرتے یہاں تک کہ ہم لوگ کہتے حضور کا خیال ہے کہ سال بھر افطار ہی نہیں کریں گے، پھر ایسا ہوتا کہ برابر افطار میں رہتے یعنی روزہ نہیں رکھتے یہاں تک کہ ہم لوگ کہتے کہ حضور کا کیا خیال ہے سال بھر اب روزہ نہ رکھیں گے، اور حضور کو سب سے پسندیدہ شعبان کا روزہ تھا۔ (الترغیب ۲/۴۹)

(۱۲) ”عن أبی ہریرۃ رضی اللہ تعالیٰ عنہ قال قال رسول اللہ صلی اللہ تعالیٰ علیہ وسلم اخصّوا ہلالَ شَعْبَانَ لِرَمَضَانَ۔“

حضرت ابو ہریرہ رضی اللہ تعالیٰ عنہ روایت کرتے ہیں، رسول اللہ صلی اللہ تعالیٰ علیہ وسلم نے فرمایا: رمضان کے لیے شعبان کے چاند کا شمار کرو۔

(ترمذی ۱/۸۷)

یعنی شعبان کے چاند کو دیکھنے کی تاکید فرمائی تاکہ رمضان کا حساب صحیح

ہو سکے۔

## شبِ برات کی فضیلت ﴿﴾

پندرہویں شعبان اور شبِ برات یعنی پندرہویں شعبان کی رات کی احادیث میں بڑی فضیلت آئی ہے، ان میں بعض کا ذکر کیا جاتا ہے۔

(۱) ”عن معاذ بن جبل رضى الله تعالى عنه عن النبي صلى الله تعالى عليه وسلم يطلع الله الى جميع خلقه ليلة النصف من شعبان فيغفر لجميع خلقه الا لمشرك او مشاحن“۔

(رواہ الطبرانی وابن حبان فی صحیحہ)

حضرت معاذ بن جبل رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم فرماتے ہیں، شعبان کی پندرہویں شب میں اللہ عز و جل اپنی تمام مخلوق کی طرف تجلی فرماتا ہے اور سب کو بخش دیتا ہے مگر کافروں اور عداوت والے کو۔

(الترغیب والترہیب للمندری ج ۲/۵۱، باب ماجاء فی صیام النبی صلی اللہ تعالیٰ علیہ

وسلم۔ ۴۵۲/۳، باب الترہیب من التہاجر)

حضور صدر الشریعہ اعظمی علیہ الرحمہ مصنف بہار شریعت مذکورہ حدیث ذکر

کر کے فرماتے ہیں:

”جن دو شخصوں میں دنیوی عداوت ہو تو اس رات کے آنے سے پہلے انہیں

چاہیے کہ ہر ایک دوسرے سے مل جائے اور ہر ایک دوسرے کی خطا معاف

کر دے تاکہ مغفرت الہی انہیں بھی شامل ہو، انہیں احادیث کی بنا پر بجمہ

تعالیٰ یہاں بریلی میں اعلیٰ حضرت قبلہ مدظلہ الاقدس نے یہ طریقہ مقرر

فرمایا ہے کہ ۱۴ شعبان کو رات آنے سے پہلے مسلمان آپس میں ملتے اور

عفو تقصیر (غلطی کی معافی) کراتے ہیں اور ہر جگہ کے مسلمان بھی ایسا ہی کریں

تو نہایت اکتب و بہتر ہے۔ (بہار شریعت: ۵/۱۳۸، فاروقیہ، دہلی)

(۲) ”عن عائشة رضى الله تعالى عنها ان رسول الله صلى الله تعالى



عليه وسلم قال أَنَانِي جِبْرِيلُ عَلَيْهِ السَّلَامُ فَقَالَ هَذِهِ لَيْلَةُ النُّصْفِ مِنْ شَعْبَانَ وَلِلَّهِ فِيهَا عُثْقَاءُ مِنَ النَّارِ بَعْدَ شُعُورِ غَنَمٍ كُلِّبَ وَلَا يَنْظُرُ اللَّهُ فِيهَا إِلَى مُشْرِكٍ وَلَا إِلَى مُشَاحِنٍ وَلَا إِلَى قَاطِعِ رَحِمٍ وَلَا إِلَى مُسْبِلٍ وَلَا إِلَى عَاقِي لَوْلَا ذَلِكَ وَلَا إِلَى مُذْمِنٍ حَمَرٍ“۔ (الترغيب: ۵۱/۲، باب الترغيب في صوم شعبان)

ام المومنین صدیقہ رضی اللہ تعالیٰ عنہا سے روایت ہے کہ حضور ﷺ نے فرمایا میرے پاس جبریل علیہ السلام آئے اور کہا یہ شعبان کی پندرہویں رات ہے اس میں اللہ تعالیٰ جہنم سے اُتوں کو آزاد فرماتا ہے جتنے بنی کلب کی بکریوں کے بال ہیں مگر کافر اور عداوت والے اور رشتہ کاٹنے والے اور کپڑا لٹکانے والے (یعنی ٹخنوں سے نیچے کپڑا لٹکانے والے) اور والدین کی نافرمانی کرنے والے اور شراب کی مداومت کرنے والے کی طرف نظر رحمت نہیں فرماتا۔ (بیہقی)

(۳) ”عن عائشة رضي الله تعالى عنها قالت قال رسول الله صلى الله تعالى عليه وسلم إِنَّ اللَّهَ عَزَّ وَجَلَّ يَطْلُعُ عَلَى عِبَادِهِ فِي لَيْلَةِ النُّصْفِ مِنْ شَعْبَانَ فَيَغْفِرُ لِلْمُسْتَغْفِرِينَ وَيَرْحَمُ الْمُسْتَرْحِمِينَ وَيُؤَخِّرُ أَهْلَ الْحَقْدِ كَمَا هُمْ“۔ (الترغيب: ۵۲/۲)

بیہقی نے ام المومنین صدیقہ رضی اللہ تعالیٰ عنہا سے روایت کی کہ حضور اقدس صلی اللہ تعالیٰ علیہ وسلم نے فرمایا: اللہ عزوجل شعبان کی پندرہویں شب میں تجلی فرماتا ہے، استغفار کرنے والوں کو بخش دیتا ہے اور طالب رحمت پر رحم فرماتا ہے اور کینہ والوں کو جس حال پر ہیں اسی پر پھوڑ دیتا ہے۔

(۴) عن علي رضي الله تعالى عنه ”عن النبي صلى الله تعالى عليه وسلم قَالَ إِذَا كَانَتْ لَيْلَةُ النُّصْفِ مِنْ شَعْبَانَ فَقُومُوا لَيْلَهَا وَصُومُوا نَهَارَهَا فَإِنَّ اللَّهَ تَبَارَكَ وَتَعَالَى يَنْزِلُ فِيهَا لِعُرُوبِ الشَّمْسِ إِلَى السَّمَاءِ الدُّنْيَا فَيَقُولُ: ”أَلَا مِنْ مُسْتَغْفِرٍ فَأَغْفِرْ لَهُ، أَلَا مِنْ مُسْتَرْزِقٍ فَأَرْزُقْهُ، أَلَا مِنْ مُبْتَلًى“

فَاعَافِيَهُ ، أَلَا كَذَا أَلَا كَذَا حَتَّى يَطْلُعَ الْفَجْرُ“۔

(الترغیب: ۵۲/۲۔ ابن ماجہ: ۱۰۰، فی صوم شعبان، مشکوٰۃ ص ۱۱۵)

مولیٰ علی کرم اللہ وجہہ الکریم سے مروی، نبی کریم صلی اللہ تعالیٰ علیہ وسلم فرماتے ہیں جب شعبان کی پندرہویں رات آجائے تو اس رات کو قیام کرو (یعنی نماز و عبادت میں گزارو) اور اس کے دن میں زوزہ رکھو کہ رب تبارک و تعالیٰ غروب آفتاب سے آسمان دنیا پر خاص تجلی فرماتا ہے اور اعلان کرتا ہے کہ:

- ☆ ہے کوئی بخشش چاہنے والا کہ اسے بخش دوں
- ☆ ہے کوئی روزی طلب کرنے والا کہ اسے روزی دوں
- ☆ ہے کوئی مبتلا کہ اسے عافیت دوں
- ☆ ہے کوئی ایسا، ہے کوئی ایسا
- ☆ اور یہ اس وقت تک فرماتا ہے کہ فجر طلوع ہو جائے۔

(بہار شریعت: ۱۳۸/۵)

(۵) ”عن عائشة قالت فَقَدْتُ النَّبِيَّ صَلَّى اللَّهُ تَعَالَى عَلَيْهِ وَسَلَّمَ ذَاتَ لَيْلَةٍ فَخَرَجْتُ أَطْلُبُهُ فَإِذَا هُوَ بِالْبَقِيعِ رَافِعٌ رَأْسَهُ إِلَى السَّمَاءِ فَقَالَ يَا عَائِشَةُ أَكُنْتُ تَخَافِينَ أَنْ يَحْجِيفَ اللَّهُ عَلَيْكَ وَرَسُولُهُ قَالَتْ قَدْ قُلْتُ وَمَالِي ذَلِكَ وَلَكِنِّي ظَنَنْتُ أَنَّكَ أَتَيْتَ بَعْضَ نِسَاءِ لِكَ فَقَالَ إِنَّ اللَّهَ تَعَالَى يَنْزِلُ لَيْلَةَ النِّصْفِ مِنْ شَعْبَانَ إِلَى السَّمَاءِ الدُّنْيَا فَيَغْفِرُ لَأَكْثَرِ مِنْ عَدَدِ شَعْرِ غَنَمٍ كُلِّ“۔

(ابن ماجہ: ۹۹، ترمذی: ۹۲/۱)

حضرت عائشہ صدیقہ رضی اللہ تعالیٰ عنہا سے مروی کہ وہ کہتی ہیں: ایک رات میں نے رسول اللہ صلی اللہ تعالیٰ علیہ وسلم کو نہ پایا تو میں ان کو تلاش کرے نکلی، تو دیکھا کہ وہ بقیع شریف میں موجود ہیں، فرمایا: اے عائشہ! کیا تجھے ایسا گمان ہوا کہ میری طرف سے تم پر کچھ زیادتی ہوگئی، میں نے عرض کیا یا رسول اللہ میں نے گمان کیا



کہ آپ بعض دوسری ازوان کے پاس تشریف لے گئے ہیں۔

پھر فرمایا: بلاشبہ اللہ تعالیٰ شعبان کی پندرہویں شب میں آسمان دنیا پر تجلی فرماتا ہے، پھر بنی کلب کی بکریوں کے بال سے زیادہ تعداد میں لوگوں کو بخش دیتا ہے۔

امام رزین نے اتنا اور زیادہ کیا ہے کہ: ان لوگوں کی مغفرت فرماتا ہے جو جہنم کے مستحق ہو چکے ہیں۔ (مشکوٰۃ: ص ۱۱۴-۱۱۵، باب قیام شہر رمضان)

”امام ترمذی نے کہا کہ امام بخاری اس ریٹ کو ضعیف قرار دیتے تھے،“ لیکن واضح رہے کہ فضائل اعمال میں ضعیف حدیث پر بالافتاق عمل جائز ہے جو لوگ اس کا سہارا لے کر شبِ برات کے نیک اعمال سے روکتے ہیں وہ دین سے ناواقف اور مسلمانوں کے بدخواہ ہیں،

(۶) ”عن عائشة عن النبی صلی اللہ تعالیٰ علیہ وسلم قال هل تدربن ما هذه الليلة یعنی ليلة التصف من شعبان قالت مافیہا یارسول اللہ! فقال فیہا أن یکتب کل مولود بنی آدم فی هذه السنہ و فیہا أن یکتب کل هالک من بنی آدم فی هذه السنہ و فیہا ترفع اعمالہم و فیہا تنزل أرزاقہم فقالت یارسول اللہ ما من أحد یدخل الجنة الا برحمة اللہ تعالیٰ فقال ما من أحد یدخل الجنة الا برحمة اللہ تعالیٰ ثلثا قلت ولا أنت یارسول اللہ فوضع یدہ علی هامتہ فقال ولا أنا الا أن یتغمدنی اللہ منہ برحمته یقولہا ثلث مرات“ رواہ البیہقی فی الدعوات الکبیر

(مشکوٰۃ المصابیح: ۱۱۵، باب قیام شہر رمضان)

حضرت عائشہ صدیقہ رضی اللہ تعالیٰ عنہا سے مروی ہے، وہ کہتی ہیں کہ رسول اللہ صلی اللہ تعالیٰ علیہ وسلم نے پوچھا: اے عائشہ اس رات کی کیا اہمیت ہے تو جانتی ہے؟ \_\_\_\_\_ (یعنی شبِ برات کے بارے میں دریافت فرمایا) حضرت عائشہ نے

عرض کیا اس کی کیا فضیلت ہے اے اللہ کے رسول؟ تو سرکارِ اقدس صلی اللہ تعالیٰ علیہ وسلم نے فرمایا: اس سال جو بچے پیدا ہونے والے ہوتے ہیں وہ اسی رات میں لکھ لیے جاتے ہیں اور اسی رات میں اس سال مرنے والے بھی لکھ لیے جاتے ہیں اور اسی میں لوگوں کے اعمال پیش ہوتے ہیں (یعنی خدا کی بارگاہ میں لکھ کر پیش ہوتے ہیں) اور اسی میں ان کی روزیاں اتاری جاتی ہیں۔

تو حضرت صدیقہ نے عرض کیا، یا رسول اللہ کوئی نہیں جو جنت میں داخل ہوا مگر اللہ کی رحمت سے؟ حضور نے فرمایا ہاں کوئی اللہ کی رحمت کے بغیر جنت میں نہیں جائے گا، یہ تین بار سرکار نے فرمایا، میں نے (عاکشہ نے) عرض کیا اور آپ بھی نہیں یا رسول اللہ؟ تو رسول اللہ صلی اللہ تعالیٰ علیہ وسلم نے اپنا دست اقدس مبارک پر رکھا اور فرمایا میں بھی نہیں (یعنی میں بھی اللہ کی رحمت کا محتاج ہوں) مگر یہ کہ اللہ تعالیٰ اپنی رحمت سے مجھے ڈھانپ لے۔ سرکار اس کو بھی تین مرتبہ فرماتے رہے۔

(مشکوٰۃ المصابیح: ۱۱۵) (۷) "عن أبي موسى الأشعري عن رسول الله صلى الله تعالى عليه وسلم قال ان الله ليطلع في ليلة النصف من شعبان فيغفر لجميع خلقه الا لمشرك او مشاحن" (رواه ابن ماجه ورواه احمد عن عبد الله بن عمرو بن العاص) وفي روايته الا اثنين مشاحن وقتل نفس۔ (مشکوٰۃ: ۱۱۵)

حضرت ابو موسیٰ اشعری رضی اللہ تعالیٰ عنہ سے مروی وہ رسول اللہ صلی اللہ تعالیٰ علیہ وسلم سے روایت کرتے ہیں کہ سرکار نے فرمایا: بیشک اللہ تعالیٰ پندرہویں شعبان کی رات (شبِ برات) میں اپنی تجلی رحمت فرماتا ہے تو اپنی تمام مخلوق کو بخش دیتا ہے سوائے مشرک اور کینہ پرور کے، روایت کیا اس کو ابن ماجہ نے۔

(۸) اور امام احمد نے اسے حضرت عبد اللہ بن عمرو بن العاص رضی اللہ تعالیٰ عنہما سے روایت کیا اور ان کی اس روایت میں ہے: "سب کو بخش دیتا ہے مگر کینہ پرور



اور جان مارنے والا، یعنی ان کو نہیں بخشا۔ (ابن ماجہ: ۹۹۔ مشکوٰۃ: ۱۱۵)

مذکورہ بالا احادیث سے ماہ شعبان اور شب براءت کی فضیلت بخوبی واضح ہے لہذا ہر مسلمان کو چاہیے کہ اس شب مبارک کی قدر کرے اور اپنے اوقات کو عبادات و تلاوت قرآن اور درود شریف میں گزارے، کسی کے ذمے قضا نمازیں ہوں تو ان کو کرے ورنہ نوافل میں مشغول ہو اور سب سے اہم یہ ہے کہ اپنے گناہوں سے سچی توبہ اور آئندہ گناہوں سے دور رہنے کا عہد کرے۔

شب براءت کی فضیلت اور اس رات میں مانگی جانے والی دعاؤں کے سلسلے میں حضرت عائشہ صدیقہ رضی اللہ تعالیٰ عنہا کی ایک طویل حدیث ہے، ملاحظہ ہو:

(۹) ”رَوَى عَنْ عَائِشَةَ رَضِيَ اللَّهُ عَنْهَا قَالَتْ دَخَلَ عَلَيَّ رَسُولُ اللَّهِ صَلَّى اللَّهُ عَلَيْهِ وَسَلَّمَ فَوَضَعَ عَنْهُ ثَوْبِيهِ ثُمَّ لَمْ يَسْتَمِمْ أَنْ قَامَ فَلَبِسَهُمَا فَأَخَذَتْنِي غَيْرَةً شَدِيدَةً ظَنَنْتُ أَنَّهُ يَأْتِي بَعْضَ صُورِيَّاتِي فَخَرَجْتُ أَتْبِعُهُ فَأَذَرَكُنِي بِالْبَقِيعِ (بقیع الغرقد) يَسْتَغْفِرُ لِلْمُؤْمِنِينَ وَالْمُؤْمِنَاتِ وَالشُّهَدَاءِ فَقُلْتُ يَا أَبَى وَأُمِّ، أَنْتَ فِي حَاجَةِ رَبِّكَ وَأَنَا فِي حَاجَةِ الدُّنْيَا، فَاَنْصَرَفْتُ فَدَخَلْتُ حُجْرَتِي وَلَى نَفْسٌ عَالٍ وَلِحَقْنِي رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ: مَا هَذَا النَّفْسُ يَا عَائِشَةُ؟ قُلْتُ يَا أَبَى وَأُمِّ أَتَيْتَنِي فَوَضَعَتْ عَنْكَ ثَوْبِيكَ ثُمَّ لَمْ تَسْتَمِمْ أَنْ قُمْتُ فَلَبِسْتُهُمَا فَأَخَذَتْنِي غَيْرَةً شَدِيدَةً، ظَنَنْتُ أَنَّكَ تَأْتِي بَعْضَ صُورِيَّاتِي، حَتَّى رَأَيْتُكَ بِالْبَقِيعِ تَصْنَعُ مَا تَصْنَعُ، فَقَالَ يَا عَائِشَةُ أَكُنْتَ تَخَافِينَ أَنْ يَحِيفَ اللَّهُ عَلَيْكَ وَرَسُولُهُ، أَنَا نِي جَبْرِيلُ عَلَيْهِ السَّلَامُ فَقَالَ هَذِهِ اللَّيْلَةُ النِّصْفِ مِنْ شَعْبَانَ وَلِلَّهِ فِيهَا عُتْقَاءٌ مِنَ النَّارِ بَعْدَ شُعُورِ غَمٍّ كَلْبٍ لَا يَنْظُرُ اللَّهُ فِيهَا إِلَى مُشْرِكٍ وَلَا إِلَى مُشَاحِنٍ وَلَا إِلَى قَاطِعِ رَحِمٍ وَلَا إِلَى مُسْبِلٍ وَلَا إِلَى عَاقٍ لِوَالِدَيْهِ وَلَا إِلَى مُدْمِنٍ خَمِرٍ قَالَ، ثُمَّ وَضَعَ عَنْهُ ثَوْبِيهِ فَقَالَ لِي: يَا عَائِشَةُ! تَأْذِينَ لِي فِي قِيَامِ هَذِهِ اللَّيْلَةِ؟ قُلْتُ يَا أَبَى وَأُمِّ فَقَامَ فَسَجَدَ لَيْلًا طَوِيلًا حَتَّى ظَنَنْتُ أَنَّهُ قَدْ قُضِيَ فَقُمْتُ أَلْتِمِسُهُ وَوَضَعْتُ يَدِي

عَلَىٰ بَاطِنٍ قَدَمَيْهِ فَتَحَرَكَ فَفَرِحْتُ وَسَمِعْتُهُ يَقُولُ فِي سُجُودِهِ-  
 "أَعُوذُ بِعَفْوِكَ مِنْ عِقَابِكَ وَأَعُوذُ بِرِضَاكَ مِنْ سَخَطِكَ وَأَعُوذُ بِكَ  
 مِنْكَ جَلٍّ وَجَهْلِكَ لَا أُحْصِي ثَنَاءَ عَلَيْكَ أَنْتَ كَمَا أَثْنَيْتَ عَلَىٰ نَفْسِكَ"  
 فَلَمَّا أَصْبَحَ ذَكَرْتُهُنَّ لَهُ، فَقَالَ: يَا عَائِشَةُ تَعْلَمِيهِنَّ وَعَلَّمِيهِنَّ فَإِنَّ  
 جِبْرِيلَ عَلَيْهِ السَّلَامَ عَلَّمِيهِنَّ وَأَمَرَنِي أَنْ أُرَدِّدَهُنَّ فِي السُّجُودِ

(الترغیب: ۳/۲۵۲-۲۵۳، التہاجر)

یہ حدیث اختصار اور کچھ فرق کے ساتھ ترغیب ج ۲/۵۲ میں بھی ہے۔ اب اس کا ترجمہ ملاحظہ ہو:

حضرت عائشہ صدیقہ رضی اللہ تعالیٰ عنہا بیان کرتی ہیں کہ حضور اقدس صلی اللہ علیہ وسلم میرے پاس تشریف لائے، پھر اپنے دونوں کپڑے اتار دیے ابھی کچھ دیر نہیں گزری کہ کھڑے ہو گئے اور ان کپڑوں کو زیب تن فرمایا تو مجھے بڑی غیرت آئی میں نے گمان کیا کہ شاید میری شریک صحبت بیویوں میں سے کسی کے پاس تشریف لے جا رہے ہیں، تو پیچھے پیچھے میں بھی نکل پڑی تو دیکھا سرکار اقدس ﷺ بقیع قبرستان میں مومنین و مومنات اور شہدا کے لیے دعائے مغفرت فرما رہے ہیں، میں نے کہا (دل میں) میرے ماں باپ آپ پر قربان ہوں آپ تو اپنے رب کے کام میں ہیں اور میں دنیا کے تصور میں ہوں، پھر میں واپس ہو کر اپنے حجرے میں داخل ہو گئی اور میرا حال یہ تھا کہ سانس تیز چل رہی تھی، پھر اسی وقت رسول اللہ صلی اللہ علیہ وسلم بھی تشریف لے آئے اور فرمایا یہ سانس کیوں چل رہی ہے اے عائشہ! میں نے عرض کیا، میرے ماں باپ آپ پر قربان ہوں، آپ تشریف لائے، اپنے کپڑے اتارے پھر فوراً ہی اٹھ کھڑے ہوئے اور پھر لباس پہن لیا، تو مجھے غیرت آئی اور میں نے خیال کیا کہ سرکار کسی اور زوجہ کے پاس تشریف لے جا رہے ہیں، تو میں نے آپ کو بقیع میں پالیدہ کرتے ہوئے جو آپ کر رہے تھے، تو فرمایا: اے عائشہ کیا تجھے اس کا اندیشہ ہوا کہ اللہ و رسول تیرے ساتھ نا انصافی کریں گے (سن) میرے پاس جبریل علیہ



السلام تشریف لائے تو فرمایا: یہ نصف شعبان کی رات (شبِ برات) ہے اللہ کی طرف سے اس رات بنی کلب کی بکریوں کے بالوں کے برابر لوگ جہنم سے آزاد ہوتے ہیں (لیکن) اللہ تعالیٰ اس رات مشرک کی طرف نظرِ رحمت نہیں فرماتا اور کینہ پرور اور رشتہ کاٹنے والے اور کپڑا (ٹخنے سے بچا کر کے) لٹکانے والے اور والدین کے نام فرمان اور شرابی کی طرف بھی نظر نہیں فرماتا ہے۔ یہ فرمایا اور پھر اپنے کپڑے اتار دیے پھر مجھ سے فرمایا: اے عائشہ! کیا تو اس مبارک رات میں مجھے اجازت دیتی ہے؟ میں نے عرض کیا میرے ماں باپ آپ پر قربان، پھر سرکار نے ایک طویل سجدہ فرمایا، یہاں تک کہ مجھے گمان ہوا کہ کہیں سرکار کی روح قبض تو نہیں ہوگئی، تو میں حضور کو چھو کر جائزہ لینے لگی اور میں نے اپنا ہاتھ حضور کے قدموں کے تلووں پر رکھ دیا تو حضور حرکت میں آگئے، تب جا کر مجھے خوشی ہوئی اور اسی وقت میں نے سنا کہ حضور سجدے میں یہ دعا کر رہے تھے:

”أَعُوذُ بِعَفْوِكَ مِنْ عِقَابِكَ وَأَعُوذُ بِرِضَاكَ مِنْ سَخَطِكَ  
وَأَعُوذُ بِكَ مِنْكَ حَلٍّ وَجَهْلِكَ لَا أُخْصِي ثَنَاءً عَلَيْكَ أَنْتَ كَمَا  
أَتَيْتَ عَلَى نَفْسِكَ“

ترجمہ: میں تیری معافی کے ساتھ تیری سزا سے تیری پناہ چاہتا ہوں اور تیری رضا کے ساتھ تیری ناراضگی سے پناہ مانگتا ہوں اور تیری پناہ چاہتا ہوں تیرے عذاب سے، تیری ذاتِ بڑی عظمت والی ہے، میں تیری ویسی تعریف و ثناء نہیں کر سکتا جیسی تو نے خود اپنی ثنا کی ہے۔

پھر جب صبح ہوئی تو میں نے ان کلمات کا حضور سے ذکر کیا تو فرمایا، اے عائشہ! ان کو سیکھ لیا یعنی یاد کر لیا؟ میں نے عرض کیا ہاں یا رسول اللہ! پھر فرمایا: ان کو سیکھ لو اور ان کو (دوسروں کو) سکھاؤ۔ اس لیے کہ جبریل علیہ السلام نے مجھے یہ کلمات بتائے ہیں اور مجھے اشارہ دیا ہے کہ میں سجدے میں ان کو دہراؤں۔ (بیہقی)

(۱۰) عَنْ مَكْحُولٍ عَنْ كَثِيرِ بْنِ مَرْقَةَ عَنْ رَسُولِ اللَّهِ ﷺ قَالَ فِئِي لَيْلَةٍ

النَّصِيفِ مِنَ الشَّعْبَانِ يَغْفِرُ اللَّهُ عَزَّ وَجَلَّ لِأَهْلِ الْأَرْضِ إِلَّا لِمُشْرِكٍ أَوْ مُشَاحِنٍ“ (الترغیب: ۳/۲۵۴)

علیٰ بن ابی حمزہ حضرت مکحول، کثیر بن مرہ سے روایت کرتے ہیں وہ نبی پاک صلی اللہ علیہ وسلم سے کہ سرکار نے فرمایا، شعبان کی پندرہویں شب میں اللہ تعالیٰ زمین والوں کو معاف فرماتا ہے مگر مشرک اور کینہ پرور کو نہیں معاف فرماتا۔ (الترغیب للہندی: ۳/۲۵۴)

آپ امام بیہقی نے اس کو روایت کر کے فرمایا کہ یہ مرسل اور مجید ہے، یعنی مرسل ہونے کے باوجود قابلِ اعتماد ہے۔ (۱۱) ”عَنْ مَكْحُولٍ عَنْ أَبِي ثَعْلَبَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: يَطْلُعُ اللَّهُ إِلَى عِبَادِهِ لَيْلَةَ النِّصْفِ مِنْ شَعْبَانَ يَغْفِرُ لِلْمُؤْمِنِينَ وَيُمْهِلُ الْكَافِرِينَ وَيَدْعُ أَهْلَ الْحَقِّ بِحَقِّهِمْ حَتَّى يَدْعُوهُ“ (الترغیب: ۳/۲۵۴)

حضرت مکحول، ابو ثعلبہ رضی اللہ تعالیٰ عنہ سے راوی کہ نبی کریم صلی اللہ تعالیٰ علیہ وسلم نے فرمایا: اللہ تعالیٰ شبِ برات میں اپنے بندوں کی طرف توجہ فرماتا ہے تو ایمان والوں کو بخش دیتا ہے اور کافروں کو چھوڑ دیتا ہے اور کینہ والوں کو بھی اللہ کے کینے کے ساتھ رہنے دیتا ہے یہاں تک کہ وہ کینہ پروری چھوڑ دیں۔ امام بیہقی اس کی سند کو مجید فرماتے ہیں۔

(۱۲) ”وَأَخْرَجَ الدِّينُورِيُّ فِي الْمَجَالِسَةِ عَنْ رَاشِدِ بْنِ سَعْدِ بْنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ: فِي لَيْلَةِ النِّصْفِ مِنْ شَعْبَانَ يُوحِي اللَّهُ إِلَى مَلِكِ الْمَوْتِ بِقَبْضِ كُلِّ نَفْسٍ يَرِيدُ قَبْضَهَا فِي تِلْكَ السَّنَةِ“ (الدر المنثور: ۶/۴۵۱)

دینوری نے مجالسہ میں حدیث نقل کی ہے، راشد بن سعد سے کہ نبی اکرم صلی



اللہ تعالیٰ علیہ وسلم نے فرمایا: شعبان کی پندرہویں رات میں اللہ تعالیٰ ملک الموت کو اس سال کی تمام ان روحوں کو قبض کرنے کے لیے حکم فرماتا ہے جن کا وہ ارادہ کرتا ہے۔

(۱۳) ”وأخرج ابن ابی الدنيا عن عطاء بن يسار قال: اذا كان ليلة النصف من شعبان دفع الى ملك الموت صحيفة فيقال إقبض من في هذه الصحيفة فان العبد ليفرش الفراش وينكح الزوج ويني البنیان وان اسمه قد نسخ في الموتى“۔  
(الدر المنثور: ۷/۱۰۰۷/سورہ دخان)

عطاء بن یسار سے روایت ہے کہا کہ جب شعبان کی پندرہویں شب آتی ہے تو ملک الموت کو ایک صحیفہ دے دیا جاتا ہے اور کہا جاتا ہے کہ اس میں جن لوگوں کا نام ہے ان کی روح قبض کر لینا تو بندہ فرش بچھاتا اور بیویوں سے نکاح کرتا اور گھر بنواتا رہتا ہے حالاں کہ اس کا نام مردوں میں لکھ دیا گیا ہوتا ہے۔

(۱۴) ”أخرج ابو يعلى عن عائشة ان النبي صلى الله عليه وسلم كان يصوم شعبان كله فسألته؟ قال إن الله يكتب فيه كل نفس ميتة تلك السنة فأحب أن يأتيني أجلى وأنا صائم“۔

ابو یعلیٰ نے حضرت عائشہ صدیقہ رضی اللہ تعالیٰ عنہا سے روایت کی کہ نبی کریم صلی اللہ علیہ وسلم پورے شعبان روزے رکھتے (یعنی کثرت سے) تو میں نے اس کے بارے میں آپ سے پوچھا، آپ نے فرمایا: اللہ تعالیٰ اس میں اس سال مرنے والی جانوں کو لکھ لیتا ہے تو مجھے یہ پسند ہے کہ میری موت آئے (یا میری موت لکھی جائے) تو میں روزہ دار رہوں۔

(تفسیر درمنثور: ۷/۱۰۰۷، دار الفکر بیروت، ۱۴۱۴ھ/۱۹۹۳ء)

(۱۵) ”أخرج ابن ابی شيبه عن عطاء بن يسار قال لم يكن رسول الله صلى الله عليه وسلم في شهر أكثر صياماً منه في شعبان وذلك أنه ينسخ فيه آجال من ينسخ في السنة“۔  
(الدر المنثور: ۷/۱۰۰۷)

ابن ابی شیبہ نے عطا بن یسار رضی اللہ عنہ کی روایت نقل کی، فرمایا کہ رسول اللہ صلی اللہ علیہ وسلم شعبان میں سب سے زیادہ روزے رکھتے اور یہ اس وجہ سے کہ اس سال مرنے والوں کی مدتِ موت لکھ لی جاتی ہے۔

(۱۶) ”وَأَخْرَجَ ابْنُ مَرْدَوَيْهِ وَابْنُ عَسَاكَرٍ عَنْ عَائِشَةَ قَالَتْ لَمْ يَكُنْ رَسُولُ اللَّهِ صَلَّى اللَّهُ عَلَيْهِ وَسَلَّمَ فِي شَهْرِ أَكْثَرَ ضِيَامًا مِنْهُ فِي شَعْبَانَ لِأَنَّهُ يَنْسَخُ فِيهِ أَرْوَاحَ الْأَحْيَاءِ فِي الْأَمْوَاتِ حَتَّىٰ أَنْ الرَّجُلَ يَتَزَوَّجَ وَقَدْ رَفَعَ اسْمَهُ فَيَمُوتَ يَمُوتَ وَأَنْ الرَّجُلَ لِيَحْجِيَ وَقَدْ رَفَعَهُ اسْمُهُ فَيَمُوتَ“۔

(الدر المنثور: ۴/۴۰۱)

حضرت عائشہ صدیقہ رضی اللہ تعالیٰ عنہا سے مروی ہے کہا: رسول اللہ صلی اللہ علیہ وسلم شعبان سے زیادہ کسی مہینے میں روزہ نہیں رکھتے تھے اس لیے کہ اس میں زندوں کی ارواح کو مردوں میں لکھا جاتا ہے یہاں تک کہ آدمی شادی کرتا ہے حالاں کہ اس کا نام مرنے والوں میں لکھ چکا ہوتا ہے اور آدمی حج کرتا ہے حالاں کہ اس کا نام مرنے والوں میں لکھ دیا گیا ہوتا ہے۔

آیت دخان: ”فَيَسْمَٰيُفَرِّقُ كُلُّ أَمْرٍ حَكِيمٍ“ (اس میں بانٹ دیا جاتا ہے ہر حکمت والا کام) یعنی سال بھر کے احکام، موتیں اور دیگر کام طے کر کے فرشتوں کے حوالے کر دیے جاتے ہیں، اس کی تفسیر میں بھی دو قول ہیں ایک یہ کہ اس سے مراد لیلۃ القدر ہے، دوسرا قول یہ ہے کہ اس سے مراد شبِ برات ہے اور متعدد روایات حدیث سے یہ بات ثابت بھی ہے کہ شعبان یا شبِ برات میں احکام بانٹ دیے جاتے ہیں، یہ قول خاص طور سے حضرت عکرمہ رضی اللہ تعالیٰ عنہ کا ہے اور متعدد روایات سے اس کی تائید بھی ہوتی ہے چنانچہ

(۱۷) بیہقی کی روایت حضرت ابوہریرہ رضی اللہ تعالیٰ عنہ سے ہے کہ

”إِنَّ رَسُولَ اللَّهِ صَلَّى اللَّهُ تَعَالَىٰ عَلَيْهِ وَسَلَّمَ قَالَ: تَقْطَعُ الْأَجَالُ مِنْ شَعْبَانَ إِلَى شَعْبَانَ حَتَّىٰ أَنْ الرَّجُلَ لِيَنْكَحَ وَيُولِدَ وَقَدْ خَرَنَ اسْمُهُ فِي الْمَوْتِ“۔

(الدر المنثور: ۴/۴۰۱)



مٹاں رسول اللہ صلی اللہ علیہ وسلم نے فرمایا: موت کے پروانے ایک شعبان سے دوسرے شعبان تک کے بائٹ دیے جاتے ہیں یہاں تک کہ آدمی نکاح کرتا ہے اس کے بچے ہوتے ہیں حالانکہ اس کا نام مرنے والوں میں نکل چکا ہوتا ہے۔  
 (۱۸) "وأخرج الشيخان في رواية مالك عن عائشة: سئل النبي صلى الله عليه وسلم يقول: يفتح الله الخير في أربع ليال ليلة الاضحى والفطر، وليلة النصف من شعبان، يطلع فيها الأرحام والأرواح، ويكتب فيها الحاج وفي ليلة عرفة إلى الأذان۔"

مٹاں شعبان: باب ۲۰۰ (الدر المنثور ۲/۴۰۱)  
 حضرت عائشہ صدیقہ رضی اللہ تعالیٰ عنہا سے مروی، یوہ کہتی ہیں کہ میں نے رسول پاک صلی اللہ تعالیٰ علیہ وسلم کو فرماتے سنا ہے کہ اللہ تعالیٰ چار راتوں میں خیر و برکت کے دروازے کھولتا ہے: عید الاضحیٰ اور عید الفطر کی دو راتیں اور پندرہویں شعبان کی شب، جس میں موت کے پروانے اور رزق طے کیے جاتے ہیں اور حاجیوں کو لکھا جاتا ہے اور عرفہ کی رات اذان (فجر) تک۔

(۱۹) "أخرج البيهقي عن القاسم بن محمد بن أبي بكر عن أبيه أو عن عمه أو جده أبي بكر الصديق عن النبي صلى الله عليه وسلم قال: ينزل الله إلى السماء الدنيا ليلة النصف من شعبان فيغفر لكل شيء إلا لرجل مشرك أو من في قلبه شحنة۔" (الدر المنثور ۲/۴۰۳)

امام بیہقی نے قاسم بن محمد بن ابی بکر سے روایت کیا وہ اپنے باپ یا چچا یا دادا ابو بکر صدیق رضی اللہ تعالیٰ عنہ سے روایت کرتے ہیں اور وہ نبی کریم صلی اللہ تعالیٰ علیہ وسلم سے کہہ کر اس نے فرمایا: اللہ تعالیٰ نصف شعبان کی شب (یعنی شب برات) میں آسمان دنیا کی طرف نزول اجلال فرماتا ہے تو ہر ایک کو بخش دیتا ہے سوائے مشرک اور اس شخص کے جس کے دل میں کینہ ہو۔

(۲۰) حضرت عثمان بن ابی العاص رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا: جب نصف شعبان کی رات آتی ہے تو ایک منادی ندا دیتا ہے کہ کوئی بخشش طلب کرنے والا ہے تو اسے بخش دوں، کوئی سائل ہے تو میں اسے دوں، تو جو شخص بھی سوال کرتا ہے اللہ عزوجل اسے عطا فرماتا ہے، سوائے فاحشہ عورت یا مشرک کے۔ (شعب الایمان: ۲/۲۱، کنز العمال حدیث ۳۵۱۷۸)

## ﴿ فضائل شبِ برات قرآن میں ﴾

سورہ دخان شریف میں ہے: **”خَمَّ ۝ وَالْكُنْبُ الْمُبِينُ ۝ اِنَّا اَنْزَلْنَاهُ فِیْ لَیْلَةٍ مُّبَارَكَةٍ اِنَّا كُنَّا مُنْذِرِیْنَ ۝ فِیْهَا یُفْرَقُ كُلُّ اَمْرٍ حَكِیْمٍ“**  
 قسم اس روشن کتاب کی بیشک ہم نے اسے برکت والی رات میں اتارا، بیشک ہم ڈرسانے والے ہیں، اس میں بانٹ دیا جاتا ہے ہر حکمت والا کام۔

اس کے تحت تفسیر مدارک میں ہے:  
 ائى لیلة القدر أو لیلة النصف من شعبان والجمهور علی الاول، لقوله اِنَّا اَنْزَلْنَاهُ فِیْ لَیْلَةٍ مُّبَارَكَةٍ۔ (مدارک مطبوعہ ممبئی ۱۳۶/۲)  
 یعنی اس میں آیت لیلة مبارکة سے شبِ قدر مراد ہے یا شبِ برات جمہور اول کے قائل ہیں، کیوں کہ اللہ تعالیٰ نے فرمایا: ہم نے اس کو لیلة القدر میں نازل کیا۔

تفسیر جلالین میں ہے:  
**”اِنَّا اَنْزَلْنَاهُ فِیْ لَیْلَةٍ مُّبَارَكَةٍ هِیْ لَیْلَةُ الْقَدْرِ اَوَّلُ لَیْلَةِ النِّصْفِ مِنْ شَعْبَانَ“**  
 یہ لیلة القدر ہے یا شبِ نصف شعبان (یعنی شبِ برات)



”أوليلة النصف من شعبان“ کے تحت تفسیر صاوی حاشیہ جلالین میں ہے: ”هو قول عكرمة وطائفة“۔ یعنی یہ حضرت عکرمہ رضی اللہ تعالیٰ عنہ اور ایک جماعت کا قول ہے۔

لہذا لیلہ مبارکہ کی تفسیر شبِ برات سے جب ایک صحابی اور دیگر حضرات سے مروی ہے تو اس کو بالکل غلط اور باطل تو نہیں کہا جاسکتا: قرآن پاک میں بہت سی ایسی آیتیں ہیں کہ ان کی دو یا دو سے زیادہ تفسیریں کی گئی ہیں، تو ان میں کسی کو باطل قرار دینا درست نہیں۔ لہذا یہ ثابت ہوا کہ شبِ برات کی فضیلت قرآن پاک سے بھی ثابت ہے۔

## ﴿شبِ برات میں آئندہ کے فیصلے﴾

”عن ابن عباس ان الله يقضى الأفضية في ليلة النصف من شعبان ويسلمها الى اربابها في ليلة القدر“۔ (تفسیر مظہری ۸/۳۶۸، تفسیر معالم التنزیل ۴/۱۷۳۔ در احیاء التراث العربی بیروت)

حضرت عبداللہ بن عباس رضی اللہ تعالیٰ عنہما سے مروی، وہ کہتے ہیں بے شک اللہ تعالیٰ شبِ برات میں فیصلے فرماتا ہے اور انہیں متعلقہ اصحاب (یعنی فرشتوں) کے سپرد شبِ قدر میں فرماتا ہے۔

اور یہی تاویل ”انا انزلناه في ليلة مباركة“ (ہم نے اس کو لیلہ مبارکہ میں نازل کیا) کے بارے میں بھی کی گئی ہے کہ شبِ برات سے اس کا نزول شروع ہوا اور شبِ قدر میں تمام ہوا، یعنی لوح محفوظ سے دفتر ملائکہ میں اس طرح دونوں روایات میں تطبیق ہو جاتی ہے۔

حضرت غلامہ احمد صاوی، حاشیہ جلالین میں فرماتے ہیں:

”ایک قول یہ ہے کہ لوح محفوظ سے لکھنے کی ابتدا شبِ برات میں ہوتی ہے اور شبِ قدر میں سب کچھ لکھ کر فرشتوں کے حوالے کر دیا جاتا ہے، چنانچہ

رزق کا نوشتہ حضرت میکائیل علیہ السلام کے سپرد کر دیا جاتا ہے، اور جنگلوں کا نوشتہ حضرت جبریل علیہ السلام کو دے یا جاتا ہے، یوں ہی زلزلے، بجلیاں اور دھنسانے کے احکام اور رزق کا نوشتہ اسماعیل علیہ السلام کے حوالہ کر دیا جاتا ہے جو آسمان دنیا کے مالک ہیں اور آپ ایک زبردست فرشتہ ہیں اور مصائب کا نوشتہ ملک الموت علیہ السلام کو دے دیا جاتا ہے۔

آیت ”إِنَّا أَنْزَلْنَاهُ فِي لَيْلَةِ مُبَارَكَةٍ“ کی تفسیر میں علامہ جلال الدین سیوطی علیہ الرحمہ نے دو قول نقل کیے ایک تو یہ کہ اس سے شبِ قدر مراد ہے، دوسرا قول یہ بتایا کہ اس سے شبِ برات مراد ہے، تو اس پر علامہ صاوی نے حاشیہ لکھا اور فرمایا: شبِ برات کا قول حضرت عکرمہ رضی اللہ تعالیٰ عنہ کا اور ایک جماعت کا ہے، اور اس کی توجیہ میں چند امور بیان کیے ان میں ایک یہ بھی ہے کہ، اس شب یعنی شبِ برات کے چار نام ہیں: لیلۃ مبارکۃ، لیلۃ البراءۃ، لیلۃ الرحمة، لیلۃ الصَّلٰۃ۔

(لہذا جب شبِ برات کا ایک نام لیلۃ مبارکۃ ہے تو اس کو مراد لینے میں کوئی حرج نہیں)۔

مزید فرماتے ہیں:

اس میں عبادت کی فضیلت بھی وارد ہے، جیسا کہ نقل فرمایا گیا ہے کہ: ”جس نے اس رات (شبِ برات) میں سو رکعت نماز پڑھی اللہ تعالیٰ اس کے پاس سو فرشتے بھیجتا ہے، میں تو وہ جو اس کو جنت کی بشارت دیتے ہیں اور میں اس کو جہنم کی آگ سے بچانے پر مامور ہو جاتے ہیں، اور میں اسے دنیا کی آفات سے بچاتے ہیں، اور اسے شیطان کے مکر سے محفوظ رکھتے ہیں۔“

اس رات کے فضائل میں یہ بھی ہے کہ:

اس میں اللہ تعالیٰ امت محمدیہ پر بنی کلب کی بکریوں کے بال کے برابر رحم



فرماتا ہے، اور اس رات میں مسلمانوں کو بخش دیتا ہے سوائے کاہن، جادوگر، شرابی، والدین کے نافرمان اور زنا (بدکاری) کے عادی کے اور یہ کہ اللہ تعالیٰ نے اس مبارک شب میں سرکارِ دو عالم شافعِ اہم صلی اللہ علیہ وسلم کو مکمل شفاعت عطا فرمائی، وہ اس طرح کہ سب سے پہلے سرکار نے تیر ہوئیں شب میں شفاعت کا سوال کیا تو ایک ٹکٹ (تہائی) عطا ہوئی، پھر چودھویں شب میں سوال فرمایا تو اللہ نے دو ٹکٹ (دو تہائی) عطا فرمائی، پھر پندرہویں شب میں درخواست کی تو اللہ تعالیٰ نے مکمل شفاعت عطا فرمادی سوائے اس کے جو اللہ تعالیٰ سے ایسا بھاگے جیسے کہ بدک کروٹ بھاگتا ہے، اس کو شفاعت اسے حصہ نہیں ملے گا۔ (الطحاوی، تاریخ الخلفاء، ج ۱، ص ۵۷۲، مطبوعہ غلام رسول قسری ممبئی)

## پندرہویں شعبان کا روزہ

ابن ماجہ کی حدیث گزر چکی کہ جب شعبان کی پندرہویں شب آئے تو اس میں قیام کرو اور دن میں روزہ رکھو، مندرجہ ذیل حدیث مسلم سے بھی پندرہویں شعبان کے روزے کی فضیلت ظاہر ہے، ملاحظہ کریں:

”عن عمران بن حصین رضی اللہ عنہ أن رسول اللہ صلی اللہ علیہ وسلم قال: أولًا أخر أضحكت من شهر شعبان قال لا قال: إذا أفطرت فقصم يومين مكانه“ (مسلم شریف، ۱/۳۶۸، کتاب الصیام باب موہر شعبان)

عمران بن حصین رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے ان سے یا کسی اور سے فرمایا: تم نے شعبان کے وسط میں روزہ رکھا ہے؟ انہوں نے کہا نہیں، آپ نے فرمایا: عید کے بعد تم دو روزے رکھ لینا۔

اس حدیث سے بھی شعبان بلکہ شبِ براءت کے روزے کی فضیلت معلوم ہوتی ہے کہ اس کے ایک روزے کے بدلے بعد رمضان دو روزے کا حکم دیا۔

اور وسط شعبان سے پندرہویں شعبان ہی مراد ہے تو اس سے شبِ برات کے بعد والے دن کا روزہ بھی ثابت ہوا۔  
بعض لوگوں نے اس حدیث سے آخر شعبان کا روزہ مراد لیا ہے، لیکن یہ معنی اس لیے درست نہیں معلوم ہوتا کہ آخر شعبان میں روزے کی ممانعت پر حدیث موجود ہے تو اس کے بدلے روزے کا حکم کیسے دیا جائے گا، اس لیے وسط شعبان ہی کا معنی زیادہ درست معلوم ہوتا ہے اور اگر آخر شعبان ہی کا معنی لیا جائے تو اس کا مطلب یہ ہوگا کہ جس کو ہر ماہ کے آخر میں روزے کی عادت تھی اس نے شعبان کے آخر میں روزہ نہ رکھا تو اب رمضان کے بعد دو روزے رکھ لے۔

راوی کو اس میں شک ہے کہ حضور نے ایک روزہ رکھنے کو کہا یا دو، لیکن حضرت عمران بن حصین کہتے ہیں کہ میرا گمان ہے کہ حضور نے دو روزے کا حکم دیا۔  
یہ حکم انتخابی ہے یعنی مستحب ہے کہ وسط شعبان کے روزے کے بدلے بعد رمضان دو روزے رکھ لے، اگر نہ رکھا تو گنہگار نہیں ہوگا، ہاں اگر کسی نے وسط شعبان یا ہر مہینے کی آخری تاریخ میں روزے کی منت مانی تھی اور وہ نہ رکھ سکا تو بعد رمضان اس کی قضا واجب ہوگی، دو کی منت تھی تو دو اور ایک کی تھی تو ایک۔

## شبِ برات میں روحوں کا آنا

فتاویٰ امام نسفی کے حوالہ سے فتاویٰ رضویہ میں ہے کہ مسلمانوں کی روہیں ہر جمعہ کو رات اور دن میں اپنے گھروں کو آتی ہیں اور دروازے کے پاس کھڑی ہو کر دردناک آواز سے پکارتی ہیں کہ اے میرے گھر والو! اے میرے بچو! اے میرے عزیزو! ہم پر صدقہ سے مہر (مہربانی) کرو، ہمیں یاد کرو، بھول نہ جاؤ، ہماری غریبی میں ہم پر ترس کھاؤ۔

نیز خزانۃ الروایات میں ہے:

”عَنْ ابْنِ عَبَّاسٍ رَضِيَ اللَّهُ تَعَالَى عَنْهُمَا إِذَا كَانَ يَوْمٌ عِيدٌ أَوْ يَوْمٌ



جُمُعَةٍ أَوْ عَاشُورَاءَ أَوَّلَ لَيْلَةِ النِّصْفِ مِنْ شَعْبَانَ تَأْتِي أَرْوَاحُ الْأَمْوَاتِ وَيَقُومُونَ عَلَى أَبْوَابِ بُيُوتِهِمْ فَيَقُولُونَ هَلْ مِنْ أَحَدٍ يَذْكُرُنَاهُمْ مِنْ أَحَدٍ يُذَكِّرُ غُرَبَتَنَا۔

ابن عباس رضی اللہ تعالیٰ عنہما سے روایت ہے جب عید یا جمعہ یا عاشورے کا دن یا شبِ برات ہوتی ہے، اموات کی روہیں آکر اپنے گھروں کے دروازوں پر کھڑی ہوتی اور کہتی ہیں \_\_\_\_\_ ہے کوئی کہ ہمیں یاد کرے۔ ہے کوئی کہ ہم پر ترس کھائے۔ ہے کوئی جو ہماری غربت کو یاد دلائے۔

اسی طرح ”کنز العباد“ میں بھی ”کتاب الروضة“ امام زندقیستی سے منقول۔

(فتاویٰ رضویہ جلد چہارم ص ۲۳۳ سنی دارالاشاعت مبارک پور)

نیز شیخ الاسلام کی ”کشف الغطاء“ کے حوالے سے نقل فرماتے ہیں، مومنین کا ارواحیں اپنے گھروں کو آتی ہیں اور ہر جمعہ کی رات اور عید کے دن اور عاشورا کے دن اور شبِ برات میں اور اپنے گھروں کے پاس کھڑی غم گین ہو کر آواز دیتی ہیں کہ اے میرے گھر والو! اے فرزندو! اے رشتہ دارو! ہمارے اوپر صدقہ کر کے مہربانی کرو۔

(ترجمہ و خلاصہ از فتاویٰ رضویہ ۲/۲۳۱)

لہذا ان مبارک راتوں دنوں اور خاص کر شبِ برات میں اپنے مرحومین کی طرف سے صدقہ و ایصالِ ثواب اور فاتحہ بالکل درست و جائز ہے اور مسلمانوں میں شبِ برات کے موقع پر صدقہ و خیرات اور فاتحہ کا جو رواج ہے وہ محض رواج نہیں بلکہ دلائل سے اس کا ثبوت بھی ہے۔ اسے بدعت کہنا سراسر غلط ہے،

## ﴿شعبان کے نام﴾

نام کی کثرت بھی فضیلت پر دلالت کرتی ہے ہم دیکھتے ہیں کہ شعبان و شب

برات کے نام کثیر ہیں جو ان کے علو مرتبت پر دلالت کرتے ہیں، ذیل میں شعبان و شب براءت کے نام اختصار کے ساتھ لکھے جاتے ہیں۔

❁ شہر القرآن: اس ماہ مبارک کا نام شہر القرآن بھی ہے، وہ اس لیے کہ حفاظ کرام اسی مہینے سے قرآن پاک پڑھنا شروع کر دیتے ہیں۔

❁ شہر القراء: قراء کا مہینہ اس کا سبب بھی وہی ہے جو مذکور ہوا۔

❁ شہر النبی: شہر النبی اس لیے کہتے ہیں کہ نبی کریم صلی اللہ تعالیٰ علیہ وسلم نے اس کو اپنا مہینہ فرمایا۔

❁ ”شہر الصلاة على النبی: چونکہ آیت درود ”ان الله وملائكته“ اسی ماہ شعبان میں نازل ہوئی اس لیے اس کو شہر الصلاة على النبی بھی کہتے ہیں۔

## ❁ شب براءت کے نام ❁

☆ لیلۃ النصف من شعبان ☆ لیلۃ مبارکۃ ☆ لیلۃ البراءۃ ☆ لیلۃ القسمة ☆  
 لیلۃ التکفیر ☆ لیلۃ الإجابة ☆ لیلۃ الشفاعة ☆ لیلۃ عید الملائکۃ ☆ لیلۃ  
 الصلک ☆ لیلۃ الجائزۃ ☆ لیلۃ الغفران ☆ لیلۃ المغفرة ☆ لیلۃ العتق من النیران

## ❁ شب براءت اور اقوال سلف ❁

❁ امام شافعی رضی اللہ تعالیٰ عنہ نے فرمایا: مجھے یہ بات پہنچی ہے کہ پانچ راتوں میں دعائیں قبول ہوتی ہیں، جمعہ کی رات، عیدین کی رات، اول رجب کی رات اور نصف شعبان کی رات یعنی شب براءت میں۔

(ماذانی شعبان للسید محمد بن علوی المالکی ص ۸۷ - الطبعة الاولى ۱۳۳۳ھ)

❁ سعید بن منصور محدث نے بیان کیا کہ عطاء بن ینار نے فرمایا: شب قدر کے بعد شب براءت سے بڑھ کر کوئی رات نہیں، اللہ تعالیٰ اس رات آسمان دنیا پر نزول اجلال فرماتا ہے اور اپنے تمام بندوں کو بخش دیتا ہے، مشرک، کینہ پرور، اور رشتہ کاٹنے والے کے سوا۔

(ماذانی شعبان ص: ۸۸)



## شب براءت کی دعائیں

یہی ہفتی نے حضرت عائشہ رضی اللہ تعالیٰ عنہا سے روایت کیا، وہ کہتی ہیں کہ ایک بار شعبان کی پندرہویں رات یعنی شب براءت میں جب کہ رسول اللہ صلی اللہ علیہ وسلم کی باری میرے یہاں تھی میں نے آدھی رات کے وقت سرکار کو نہیں پایا تو مجھے بھی وہی غیرت کا احساس ہوا جو ایسے وقت عورتوں کو ہو جاتا ہے تو میں نے اپنی چادر لیٹی اور حضور کو تلاش کرنے دیگر ازواج مطہرات کے حجروں تک پہنچ گئی تو سرکار کو کہیں نہیں پایا، پھر میں اپنے حجرے میں لوٹ آئی، تو کیا دیکھتی ہوں کہ حضور پرے ہوئے کپڑوں کی طرح سجدہ ریز ہیں اور سجدے میں یہ پڑھ رہے ہیں:

”سَجَدَ لَكَ خَبَالِي وَسَوَادِي وَأَمَّنْ بِكَ فَوَادِي فَهَذِهِ يَدِي

وَمَاجْنِيَّتُ بِهَا عَلَى نَفْسِي يَا عَظِيمُ يُرْجَى لِكُلِّ عَظِيمٍ يَا عَظِيمُ اغْفِرِ الذَّنْبَ الْعَظِيمَ سَجَدَ وَجْهِي لِلذِّئْنِ خَلْقَهُ وَشَقَّ سَمْعَهُ وَتَصَرَّهَ

ترجمہ: میرے لیے میرے خیال اور میرے سراپا وجود نے سجدہ کیا، اور

تجھ پر میرا دل ایمان لایا تو یہ میرا ہاتھ تیرے حوالے ہے اور جو کچھ گناہ اس کے ذریعہ

میں نے کیا وہ بھی تیرے سپرد ہے، اے عظمت والے! جس سے ہر بڑی مشکل میں

امید لگائی جاتی ہے اے عظمت والے، بڑے گناہ معاف فرما۔ میرے چہرے نے

سجدہ کیا اس کو جس نے اسے پیدا کیا اور اس کے لیے کان آنکھ بنائے۔ پھر سر اٹھا اور

پھر سجدہ کیا تو اس میں یوں دعا کی۔

”أَعُوذُ بِرِضَاكَ مِنْ سَخِطِكَ وَأَعُوذُ بِعَفْوِكَ مِنْ عِقَابِكَ وَأَعُوذُ بِكَ

مِنْكَ، لَا أُحْصِي ثَنَاءً عَلَيْكَ أَنْتَ كَمَا أَثْنَيْتَ عَلَى نَفْسِكَ، (أَقُولُ كَمَا قَالَ

أَخِي دَاوُدُ)۔

”اغْفِرْ وَجْهِي فِي التَّرَابِ لِسَيِّدِي وَحَقٌّ لَهُ أَنْ يُسَجَّدَ“

میں تیری رضا کے ذریعہ تیری ناراضی سے پناہ اور تیرے عفو و درگزر کے ساتھ تیری سزا سے اور تیرے عذاب سے تیری پناہ مانگتا ہوں، میں تیری ویسی تعریف نہیں کر سکتا جیسی تو نے خود اپنی تعریف کی (اور میرے بھائی داؤد نے جو کہا میں بھی وہی کہتا ہوں) میں اپنا چہرہ خاک آلود کرتا ہوں اپنے آقا کے لیے اور سجدہ اسی کے لیے حق ہے۔

پھر اپنا سر مبارک اٹھایا اور کہا:

”اللَّهُمَّ ارْزُقْنِي قَلْبًا تَقِيًّا، مِّنَ الشَّرِّ نَقِيًّا، لَا جَافِيًّا وَلَا شَقِيًّا“

اے اللہ مجھے پرہیزگار دل عطا فرما، برائی سے پاک، نہ ظالم نہ بد بخت۔

پھر حضور پلٹے اور میری چادر میں آکر داخل ہو گئے اس حال میں کہ میری سانس چل رہی تھی، تو فرمایا، اے حمیرا! یہ سانس کیسی چل رہی ہے؟ میں نے سرکار سے ماجرا کہہ دیا تو سرکار اپنے دست مبارک سے میرے گھٹنے سہلانے لگے اور یہ فرمانے لگے، ہاے ان دو گھٹنوں نے اس رات کتنی مصیبت اٹھائی ہے یہ شعبان کی پندرہویں رات ہے اس میں اللہ تعالیٰ آسمان دنیا تک نزول رحمت فرماتا ہے تو اپنے بندوں میں مشرک اور کینہ پرور (یا بد مذہب) کے علاوہ سب کو بخش دیتا ہے۔

(الدر المنثور: ۷/۴۴)

خاص شبِ برات میں پڑھنے کی کوئی دعا مروی نہیں، اور نہ ہی صحیح حدیثوں میں کوئی خاص اور معین نماز کا ذکر ملتا ہے، بعض معمولات اور دعائیں جو کتابوں میں ملتی ہیں وہ زیادہ تر معمولات مشائخ سے ہیں یا احادیثِ ضعیف سے انہیں مطلق نفل نماز کی نیت سے اور دعا کی غرض سے اختیار کیا جاسکتا ہے، جن پر ثواب کی پوری امید ہے: ہاں حضرت عائشہ صدیقہ رضی اللہ تعالیٰ عنہا کی حدیث میں سرکارِ دو عالم صلی اللہ تعالیٰ علیہ وسلم کی جو دعا سجدے میں مروی ہے اس کو پڑھا جاسکتا ہے۔ سوائے“

أَقُولُ كَمَا قَالَ آخِي دَاوُدُ۔“ کے۔



یوں ہی مشائخ نے دعائے شبِ قدر کو بھی پڑھنے کا اشارہ دیا ہے کہ شبِ قدر کے بعد سب سے افضل رات شبِ براءت ہے تو اس میں بھی اس کو پڑھا جاسکتا ہے، وہ یہ ہے:

(۱) "اَللّٰهُمَّ اِنَّكَ عَفُوٌّ تُحِبُّ الْعَفْوَ فَاعْفُ عَنِّيْ"۔

ترجمہ: اے اللہ بے شک تو معاف فرمانے والا ہے تجھے معافی پسند ہے تو اے کریم! ہمیں معاف فرما دے۔

حضرت عائشہ رضی اللہ تعالیٰ عنہا کی ایک حدیث سے جو گزر چکی یہ بھی ثابت ہوتا ہے کہ جب سرکارِ اقدس صلی اللہ تعالیٰ علیہ وسلم بقیع شریف گئے تو مومنین مومنات اور شہداء کے لیے دعائے مغفرت فرما رہے تھے، الفاظ دعا حضرت عائشہ نے ذکر نہیں کیے، لہذا وہ دعائیں جن میں مومنین و مومنات کے لیے مغفرت طلب کی گئی ہوں ان کا بھی اس رات پڑھنا بہتر ہے۔ مثلاً

(۲) "اَللّٰهُمَّ اغْفِرْ لِيْ وَلِوَالِدَيَّ وَلِلْمُؤْمِنِيْنَ وَالْمُؤْمِنَاتِ"۔

اے اللہ مجھے بخش دے اور میرے والدین کو اور تمام مومن مردوں اور عورتوں کو۔ اور قرآن پاک کی یہ دعا بھی اسی معنی میں ہے:

(۳) "رَبَّنَا اغْفِرْ لَنَا وَلِاِخْوَانِنَا الَّذِيْنَ سَبَقُوْنَا بِالْاِيْمَانِ وَلَا تَجْعَلْ فِيْ قُلُوْبِنَا غِلًا لِلَّذِيْنَ اٰمَنُوْا رَبَّنَا اِنَّكَ رَوْفٌ رَّحِيْمٌ"۔ (الحشر: ۵۹/۱۰)

ترجمہ: اے ہمارے رب! ہمیں بخش دے، اور ہمارے بھائیوں کو جو ہم سے پہلے ایمان لائے، اور ہمارے دل میں ایمان والوں کی طرف سے کینہ نہ رکھ، اے رب ہمارے! بے شک تو ہی نہایت مہربان رحم والا ہے۔ (کنز الایمان)

اور ایک جامع دعایہ بھی ہے۔

(۴) "رَبَّنَا اغْفِرْ لِيْ وَلِوَالِدَيَّ وَلِلْمُؤْمِنِيْنَ يَوْمَ يَقُوْمُ الْحِسَابُ"۔

(ابراہیم: ۴۱/۴)

اے ہمارے رب! مجھے بخش دے اور میرے ماں باپ کو (جو مسلمان ہوں) اور سب مسلمانوں کو جس دن حساب قائم ہوگا۔ (کنز الایمان)

مومن مردوں اور عورتوں کے لیے مغفرت کی دعا کرنا بڑی فضیلت رکھتا ہے حدیث شریف میں آیا ہے کہ جو مومنین و مومنات کے لیے مغفرت طلب کرتا ہے اس کو اللہ تعالیٰ تمام مومنین و مومنات کے برابر نیکیاں لکھ دیتا ہے۔ (حصن حصین)

(۵) حضور نے شبِ برات میں سجدے کی حالت میں جو دعائیں مانگیں وہ یہ ہیں: ان کو سجدے میں یا سجدے کے علاوہ حالت میں بھی پڑھ سکتے ہیں۔

”أَعُوذُ بِعَفْوِكَ مِنْ عِقَابِكَ وَأَعُوذُ بِرِضَاكَ مِنْ سَخَطِكَ وَأَعُوذُ بِكَ مِنْكَ جَلَّ وَجْهُكَ لَا أَحْصِي ثَنَاءً عَلَيْكَ أَنْتَ كَمَا أَثْنَيْتَ عَلَيَّ نَفْسِكَ۔“

(۶) ”اللَّهُمَّ ارْزُقْنِي قَلْبًا نَقِيًّا، مِنَ الشَّرِّ نَقِيًّا، لَا جَافِيًّا وَلَا شَقِيًّا“

(۷) اور خاص سجدے کی دعا یہ ہے:

”سَجَدَ لَكَ خَيَالِي وَسَوَادِي وَأَمِنْ بِكَ فُؤَادِي فَهَذِهِ يَدِي وَمَا جَنَيْتُ بِهَا عَلَى نَفْسِي يَا عَظِيمُ يُرْجَى لِكُلِّ عَظِيمٍ يَا عَظِيمُ اغْفِرِ الذَّنْبَ الْعَظِيمَ سَجَدَ وَجْهِي لِلَّذِي خَلَقَهُ وَشَقَّ سَمْعَهُ وَبَصَرَهُ“

اس کو یاد کر لے اور خاص سجدے میں پڑھے، باقی دعائیں اگر یاد نہ ہوں تو سجدے کے علاوہ بھی شبِ برات میں پڑھ سکتے ہیں۔

آخر کی تین دعاؤں کا ترجمہ احادیث کے ضمن میں گزر چکا وہاں دیکھ لیں۔

## ﴿دعاے نصب شعبان المعظم﴾

شبِ برات کی ایک مشہور دعا لکھی جاتی ہے جو معمولاتِ مشائخ سے ہے۔

”اللَّهُمَّ يَا ذَا الْمَنِّ وَلَا يُمَنُّ عَلَيْهِ يَا ذَا الْجَلَالِ وَالْإِكْرَامِ وَيَا ذَا الطُّوْلِ وَالْإِنْعَامِ لَا إِلَهَ إِلَّا أَنْتَ ظَهَرَ الْأَجِينَ وَجَارَ الْمُسْتَجِيرِينَ وَأَمَانَ الْخَائِفِينَ، اللَّهُمَّ إِنْ كُنْتُ كَبَيْتِي عِنْدَكَ شَقِيًّا أَوْ مَحْرُومًا أَوْ مَطْرُودًا أَوْ مُقْتَرًا



عَلَىٰ فِي الرِّزْقِ فَاُمِّحُ اللَّهُمَّ بِفَضْلِكَ شَقَاوَتِي وَحَرَمَانِي وَطَرْدِي وَاقْتَارَ رِزْقِي  
وَأَتَيْتَنِي عِنْدَكَ فِي أَمِّ الْكِتَابِ سَعِيدًا مَرُوءًا مُوَفَّقًا لِلْخَيْرَاتِ مُعَافَاً مَغْفُورًا  
مُرْحُومًا إِلَى يَوْمِ الْقِيَامَةِ فَإِنَّكَ قُلْتَ وَقَوْلُكَ الْحَقُّ فِي كِتَابِكَ الْمُنْزَلِ عَلَى  
لِسَانِ نَبِيِّكَ الْمُرْسَلِ صَلَّى اللَّهُ تَعَالَى عَلَيْهِ وَسَلَّمَ يَمْحُو اللَّهُ مَا يَشَاءُ وَيُثَبِّتُ  
وَعِنْدَهُ أُمُّ الْكِتَابِ إِلَهِي بِالتَّجَلِّي الْأَعْظَمِ فِي لَيْلَةِ النِّصْفِ مِنْ شَهْرِ شَعْبَانَ  
الْمُكْرَمِ الَّتِي يُفَرَّقُ فِيهَا كُلُّ أَمْرٍ حَكِيمٍ وَيُزَيَّرُ أَسْئَلُكَ أَنْ تَكْشِفَ عَنَّا مِنَ  
الْبَلَاءِ وَالْبَلَوَاءِ مَا نَعْلَمُ وَمَا لَا نَعْلَمُ وَمَا أَنْتَ بِهِ أَغْلَمُ إِنَّكَ أَنْتَ الْأَعَزُّ الْأَكْرَمُ  
وَصَلَّى اللَّهُ عَلَى سَيِّدِنَا مُحَمَّدٍ وَآلِهِ وَصَحْبِهِ وَسَلَّمَ وَالْحَمْدُ لِلَّهِ رَبِّ  
الْعَالَمِينَ، اللَّهُمَّ صَلِّ عَلَى سَيِّدِنَا مُحَمَّدٍ وَآلِهِ وَصَحْبِهِ وَأَوْلِيَائِهِ وَبَارِكْ وَسَلِّمْ  
كَمَا هُوَ أَهْلُهُ وَكَمَا تُحِبُّ وَتَرْضَى لَهُ أَفْضَلُ الصَّلَاةِ وَالسَّلَامِ مِنَّا وَمِنْ أَهْلِنَا  
وَمِنْ جَمِيعِ الْمُؤْمِنِينَ وَالْمُؤْمِنَاتِ الْأَخْيَارِ مِنْهُمْ وَالْأَمْوَاتِ اللَّهُمَّ اجْعَلْ  
بَرَكَاتِهِ بَاقِيَةً فِينَا إِلَى يَوْمِ الْقِيَامِ آمِينَ

(ماذا فی شعبان ص ۱۰۵۔ از محدث حرم مکہ علامہ سید محمد بن علوی مالکی)

علیہ الرحمہ مع اضافہ از اعمال رضا ص ۱۱۲۔ قاضی عبدالرحیم)

**طریقہ:** شعبان المعظم کی پندرہویں رات کو بعد مغرب تین مرتبہ سورہ یٰسین شریف پڑھے، پہلی بار طول عمر مع عافیت کی نیت سے، دوسری بار دفع بلا کی نیت سے، تیسری بار حصول غنا کی نیت سے اور ہر مرتبہ یٰسین شریف پڑھنے سے پہلے دو رکعت نماز نفل پڑھے اور چھ نفل کے بعد دعائے مذکور پڑھے اور اس دن غسل کرنا موجب نجات از بلا و سحر و جادو ہے اور بہتر یہ ہے کہ بیری کے سات تپے پیس کرا ایک گھڑ پانی ملا کر اس سے غسل کرے۔ حضور اعلیٰ حضرت قدس سرہ اور سرکار مفتی اعظم ہند علیہ الرحمہ کا اس پر عمل رہا ہے۔

(مجموعہ اعمال رضا، ج ۲/۱۱۲-۱۱۳۔ مرتبہ قاضی عبدالرحیم مطبوعہ قادری بکڈپو، نوحملہ، بریلی)

متنبیہ مکہ مکرمہ کے مایہ ناز عالم اور حرم نبی کے عظیم محدث حضرت علامہ سید محمد بن علوی مالکی مکی علیہ الرحمہ نے اپنی مشہور تحقیقی کتاب ”ما ذانی شعبان“ میں اس دعا کو نقل فرما کر مقرر رکھا ہے، اور اس کے بعض خفے کو حدیث پاک سے بھی ثابت کیا ہے، اور اسے دعائے مشہور و مجرب بتایا ہے، اس سے معلوم ہوا کہ عالم عرب اور حرمین شریفین میں بھی یہ دعائے شب براءت کے مبارک موقع پر پڑھی جاتی ہے۔

یہ پوری دعا حدیثوں میں نظر سے نہیں گزری البتہ معمولات مشائخ سے ہے اس لیے اس کو معمولات ہی کی قبیل سے شمار کیا جائے۔

## ﴿صلوٰۃ التسبیح﴾

شب براءت میں بہت سے مسلمان صلوٰۃ التسبیح پڑھتے ہیں اس لیے یہاں پر اس کے فضائل اور اس کا طریقہ بھی لکھا جاتا ہے۔

اس نماز میں بے انتہا ثواب ہے بعض محققین فرماتے ہیں اس کی بزرگی سن کر ترک نہ کرے گا مگر دین میں ہستی کرنے والا، نبی کریم ﷺ نے حضرت عباس رضی اللہ تعالیٰ عنہ سے فرمایا: اے چچا! کیا میں تم کو عطا نہ کروں، کیا میں تم کو بخشش نہ کروں، کیا میں تم کو نہ دوں، کیا تمہارے ساتھ احسان نہ کروں، دس خصلتیں ہیں کہ جب تم کرو تو اللہ تعالیٰ تمہارے گناہ بخش دے گا، اگلا پچھلا پرانا نیا جو بھول کر کیا اور جو قصد کیا چھوٹا اور بڑا پوشیدہ اور ظاہر، اس کے بعد صلوٰۃ التسبیح کی ترکیب تعلیم فرمائی پھر فرمایا کہ اگر تم سے ہو سکے کہ ہر روز ایک بار پڑھو تو کرو اور اگر روز نہ کرو تو ہر جمعہ میں ایک بار اور یہ بھی نہ کرو تو ہر مہینے میں ایک بار اور یہ بھی نہ کرو تو سال میں ایک بار اور اگر یہ بھی نہ کرو تو عمر میں ایک بار اور اس کی ترکیب ہمارے طور پر وہ ہے جو سنن ترمذی شریف (ج ۱ ص ۱۰۹) میں بروایت عبد اللہ بن مبارک رضی اللہ تعالیٰ عنہ مذکور ہے



فرماتے ہیں کہ اللہ اکبر کہہ کر سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ پڑھے پھر یہ دعا پڑھے سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ پندرہ بار پھر اَعُوذُ بِاللَّهِ اور اَلْحَمْدُ اور سورت پڑھ کر دس بار یہی تسبیح پڑھے پھر رکوع کرے اور رکوع میں دس بار پڑھے پھر رکوع سے سراٹھائے اور بعد تسبیح و تحمید (یعنی سَمِعَ اللَّهُ لِمَنْ حَمِدَهُ اور رَبَّنَا لَكَ الْحَمْدُ کے بعد) دس بار یہی تسبیح کہے پھر سجدہ کو جائے اور اس میں دس بار کہے پھر سجدہ سے سراٹھا کر جلسہ میں دس بار پڑھے پھر دوسرے سجدہ میں دس بار پڑھے یوں ہی چار رکعت پڑھے ہر رکعت میں ۷۵ بار اور چاروں میں تین سو ہوئیں رکوع و سجود میں سُبْحَانَ رَبِّيَ الْعَظِيمِ ، سُبْحَانَ رَبِّيَ الْأَعْلَى کہنے کے بعد یہ تسبیحات پڑھے۔

(بہار شریعت حصہ ۴ ص ۲۸۔ شامی ص ۶۴۳ ج ۱، غنیہ وغیرہ)

**مسئلہ:** ابن عباس رضی اللہ تعالیٰ عنہما سے پوچھا گیا کہ آپ کو معلوم ہے اس نماز میں کون سی سورت پڑھی جائے؟ فرمایا سورہ تکوین، والعصر اور قل یا ایہا الکفرون اور قل هو اللہ احد اور بعض نے کہا سورہ حدید اور حشر اور صف اور تغابن۔

**مسئلہ:** اگر سجدہ سہو واجب ہو اور سجدے کرے تو ان دونوں میں تسبیحات نہ پڑھی جائیں اور اگر کسی جگہ بھول کر دس بار سے کم پڑھی ہیں تو دوسری جگہ پڑھ لے کہ وہ مقدار پوری ہو جائے اور بہتر یہ ہے کہ اس کے بعد جو دوسرا موقع تسبیح کا آئے وہیں پڑھ لے مثلاً قومہ کی سجدہ میں کہے اور رکوع میں بھولا تو اسے بھی سجدہ ہی میں کہے نہ قومہ میں کہ قومہ کی مقدار تھوڑی ہوتی اور پہلے سجدے میں بھولا تو دوسرے سجدے میں کہے جلسہ میں نہیں۔

(بہار شریعت حصہ ۴ ص ۲۸، رد المحتار ج ۱ ص ۶۴۳)

**مسئلہ:** تسبیح انگلیوں پر نہ گنے، ہو سکے تو دل میں شمار کرے ورنہ انگلیاں دبا کر۔

(بہار شریعت حصہ ۴ ص ۲۹، رد المحتار ج ۱ ص ۶۴۳)

**مسئلہ:** ہر غیر مکروہ وقت میں یہ نماز پڑھ سکتا ہے اور بہتر یہ ہے کہ ظہر سے پہلے پڑھے۔  
(بہار شریعت ۲۹/۴، علمگیری ۱۱۳/۱، رد المحتار ۶۴۳)

**مسئلہ:** ابن عباس رضی اللہ تعالیٰ عنہما سے مروی کہ اس نماز میں سلام سے پہلے یہ دعا پڑھے: اَللّٰهُمَّ اِنِّیْ اَسْئَلُكَ تَوْفِیْقَ اَهْلِ الْهُدٰی وَاَعْمَالَ اَهْلِ الْیَقِیْنِ وَمُنَا صَحَّةَ اَهْلِ التَّوْبَةِ وَعَزْمَ اَهْلِ الصَّبْرِ وَحِدَّةَ اَهْلِ الْخَشِیَةِ وَطَلَبَ اَهْلِ الرُّغْبَةِ وَتَعَبُّدَ اَهْلِ الْوَرَعِ وَعِرْفَانَ اَهْلِ الْعِلْمِ حَتّٰی اَخَافُكَ اَللّٰهُمَّ اِنِّیْ اَسْئَلُكَ مَخَافَةً تَحْجُزْنِیْ عَنْ مَعَاصِیْكَ حَتّٰی اَعْمَلَ بِطَاعَتِكَ عَمَلًا اَسْتَحِقُّ بِهٖ رِضَاكَ وَحَتّٰی اُنَاصِحَكَ بِالتَّوْبَةِ خَوْفًا مِنْكَ وَاُخْلِصَ لَكَ النَّصِیْحَةَ حُبًّا لَّكَ وَحَتّٰی اَتَوَكَّلَ عَلَیْكَ فِی الْاُمُوْر حُسْنِ ظَنِّ بِكَ سُبْحَانَ خَالِقِ النُّوْرِ۔  
(بہار شریعت حصہ ۲۹/۴ رد المحتار ۶۴۳)

ترجمہ: اے اللہ تجھ سے سوال کرتا ہوں ہدایت والوں کی توفیق اور یقین والوں کے اعمال اور اہل توبہ کی خیر خواہی اور اہل صبر کا عزم اور خوف والوں کی کوشش اور رغبت والوں کی طلب اور پرہیزگاروں کی عبادت اور اہل علم کی معرفت تاکہ میں تجھ سے ڈروں، اے اللہ! میں تجھ سے ایسا خوف مانگتا ہوں جو مجھے تیری نافرمانیوں سے روکے تاکہ میں تیری طاعت کے ساتھ ایسا عمل کروں جس کی وجہ سے تیری رضا کا مستحق ہو جاؤں اور تاکہ تیرے خوف سے خالص توبہ کروں اور تاکہ تیری محبت کی وجہ سے خیر خواہی کو تیرے لیے خالص کروں اور تاکہ تمام امور میں تجھ پر توکل کروں تجھ پر نیک گمان کرتے ہوئے پاک ہے نور کا پیدا کرنے والا۔ (حاشیہ بہار شریعت ۲۹/۴)

## ﴿آتش بازی﴾

شب براءت میں بعض جگہوں پر آتش بازی اور پٹاخے کا بہت رواج ہے، یقیناً یہ ایک برا فعل ہے اس کے اسراف و فضول خرچی ہونے میں شبہ نہیں اور فضول خرچی کرنے والے شیطان کے بھائی ہیں، جیسا کہ ارشاد خداوندی ہے:



”وَلَا تُبَدِّرْ تَبَدِّيراً ۝ اِنَّ الْمُبَدِّرِينَ كَانُوا اِخْوَانَ الشَّيْطَانِ وَكَانَ

(سورہ اسراء: ۱۷-۲۶-۲۷)

الشَّيْطَانُ لِرَبِّهِ كَفُورًا“ ۝

”اور فضول نہ اڑا بیشک اڑانے والے شیطانوں کے بھائی ہیں اور شیطان

اپنے رب کا بڑا ناشکر ہے۔“

یعنی شیطان نے جس طرح اپنے رب کی نعمتوں کی قدر نہ کی اور ناشکری کا مرتکب ہوا، تم بھی اللہ عزوجل کی نعمتوں کی ناشکری کر کے اس کی بارگاہ سے دور نہ کر دیے جاؤ، ذرا اس پہلو سے بھی غور کریں کہ پٹاخوں کی کرہیہ اور شدید آواز سے اس مبارک شب میں قرآن کی تلاوت کرنے والوں، خدا کا ذکر کرنے والوں اور نماز پڑھنے والوں کے ذکر و عبادت میں کس درجہ خلل پڑتا ہے کیا کسی مسلمان سے اس کی توقع کی جاسکتی ہے کہ خود تو ذکر و عبادت سے دور رہے اور اللہ کے جو بندے عبادت میں مشغول ہوں ان کی عبادت میں خلل ڈالے؟ لہذا آتش بازی اور پٹاخے بڑے گناہ کے کام ہیں ان سے کوسوں دور رہنا چاہیے اور گھر کے ذمہ داروں کو چاہیے کہ اپنے اپنے گھر کے نوجوانوں اور بچوں کو بھی اس شیطانی اور فضول کام سے سختی کے ساتھ منع کریں اور اس نورانی رات کی قدر کریں ناشکرے اور شیطان کے بھائی نہ بنیں۔

یہ رات رحمتوں برکتوں سے اپنے دامنوں کو بھرنے اور نیکیوں میں اضافے کی رات ہے نہ کہ گناہ کر کے اپنے اعمال نامے سیاہ کرنے کی۔ پھر ہر سال جو سینکڑوں حادثات رونما ہوتے ہیں وہ الگ ایک مصیبت ہے کتنے مکانات جلتے ہیں اور کتنی دکانیں نذر آتش ہوتی ہیں کتنے مالی نقصانات ہوتے ہیں اور کتنے بچے نوجوان جل کر موت کے گھاٹ اتر جاتے ہیں مزید برآں ایک بڑی مصیبت یہ بھی ہے کہ اس کے ذریعہ کمایا ہوا مال بھی ناجائز و حرام ہوتا ہے جس کا استعمال کرنا کرنا آخرت کا وبال مول لینا ہے۔ جب کہ مسلمان پر فرض ہے کہ وہ حلال کمائے اور اس کو اپنے بال بچوں کو کھلائے حرام کھانے سے عبادتیں قبول نہیں ہوتیں اور عائیں رد کر دی جاتی ہیں۔

اس سے وہ لوگ سبق حاصل کریں جو آتش بازی اور پٹاخوں کی بڑی بڑی دکانیں لگا کر راتوں رات مالدار بننے کی کوشش کرتے ہیں۔

## ﴿فاتحہ﴾

حلوہ یا کوئی عمدہ چیز پکا کر یا کسی مسلمان پاکیزہ طبیعت حلوائی کی دوکان سے خرید کر اس پر بزرگوں، عام مرحوم مسلمانوں اور اپنے اقربا کی فاتحہ دلانا یعنی انہیں ایصالِ ثواب کرنا ایک مستحسن اور اچھا کام ہے اسے بدعت سے کوئی تعلق نہیں۔ بلکہ قرآن و حدیث اور فقہ سے اس کا ثبوت ہے تفصیل کے لیے ملاحظہ ہو "اثبات ایصالِ ثواب" از شارح بخاری مفتی محمد شریف الحق امجدی، اور نصرة الاصحاح بأقسام ایصال الثواب، از ملک العلماء مولانا ظفر الدین بہاری علیہما الرحمة۔

## ﴿زیارتِ قبور﴾

قبروں کی زیارت کو جانا سنت ہے، سرکارِ دو عالم ﷺ نے قبروں کی زیارت کی ہے اور اس کا حکم بھی دیا ہے اور اس کے فوائد و برکات پر بھی روشنی ڈالی ہے، چند حدیثیں ملاحظہ ہوں۔

(۱) حضرت عبداللہ بن مسعود رضی اللہ تعالیٰ عنہ سے مروی، رسول اللہ ﷺ نے فرمایا: كُنْتُ نَهَيْتُكُمْ عَنْ زِيَارَةِ الْقُبُورِ فَرُوزُوا بِهَا فَإِنَّهَا تَزْهِي فِي الدُّنْيَا وَتُذَكِّرُ الْآخِرَةَ۔ (سنن ابن ماجہ: ۱۱۲۰ مشکوٰۃ ص ۱۵۴ باب زیارة القبور کتاب الجنائز)

ترجمہ: میں نے تم کو زیارتِ قبور سے منع کیا تھا اب قبروں کی زیارت کرو، اس لیے کہ وہ دنیا سے بے رغبت کرتی ہیں اور آخرت کی یاد دلاتی ہیں۔ روایت کیا اس حدیث کو ابن ماجہ نے۔

(۲) حضرت ابو ہریرہ رضی اللہ تعالیٰ عنہ سے بھی امام مسلم کی ایک روایت میں ہے۔

فَرُوزُوا الْقُبُورَ فَإِنَّهَا تُذَكِّرُ الْمَوْتَ

(صحیح مسلم/۱۳۴ مشکوٰۃ ص ۱۵۴ مجلس برکات مبارک پور)



ترجمہ: تو اب قبروں کی زیارت کرو، اس لیے کہ قبر میں موت کو یاد دلاتی ہیں۔

شارح مشکوٰۃ ملا علی قاری علیہ الرحمہ فرماتے ہیں،

وَأَجْمَعُونَ عَلَى أَنَّ زِيَارَتَهَا سُنَّةٌ لَهُمْ وَهَلْ تُكْرَهُ لِلنِّسَاءِ وَجَهَانٍ  
قَطَعَ الْأَكْثَرُونَ بِالْكَرَاهَةِ وَمِنْهُمْ مَنْ قَالَ لَا يُكْرَهُ إِذَا أَمِنَتِ الْفِتْنَةَ۔

(مرقاۃ المفاتیح حاشیہ مشکوٰۃ ص ۱۵۴)

اس پر اجماع ہے کہ قبروں کی زیارت مردوں کے لیے سنت ہے اب رہا یہ کہ کیا عورتوں کے لیے مکروہ ہے؟ تو اس میں دو قول ہیں، اکثر علما نے کراہت کا حکم دیا ہے اور بعض نے فرمایا کہ مکروہ نہیں، مگر یہ اس وقت ہے کہ فتنے کا خوف نہ ہو۔

اعلیٰ حضرت امام اہل سنت قدس سرہ فرماتے ہیں:

اصح یہ ہے کہ عورتوں کو قبروں پر جانے کی اجازت نہیں

(فتاویٰ رضویہ ۴/۱۶۵، سنی دلدل اشاعت مبارک پور)

اور فرماتے ہیں عورتوں کو زیارت قبور منع ہے، حدیث میں ہے:

(۳) لَعَنَ اللَّهُ زَائِرَاتِ الْقُبُورِ۔ (ابن ماجہ: ۱۹۳)

ترجمہ: ”اللہ کی لعنت ان عورتوں پر جو قبروں کی زیارت کو جائیں۔“

زیارت قبور کا طریقہ یہ ہے کہ پائنتی کی جانب سے جا کر میت کے منہ کے سامنے کھڑا ہو سر ہانے سے نہ آئے کہ میت کے لیے باعث تکلیف ہے یعنی میت کو گردن پھیر کر دیکھنا پڑے گا کہ کون آیا۔ (بہار شریعت ۴/۱۶۱)

## ﴿قبروں کا سلام اور دعائیں﴾

زیارت قبور کے وقت سلام کرنے کا حکم بھی حدیث میں آیا ہے، متعدد روایات میں مختلف الفاظ آئے ہیں۔ مشکوٰۃ شریف باب زیارة القبور سے اور صحیح مسلم و ترمذی سے سلام و دعا کے بعض الفاظ نقل کیے جاتے ہیں سب یا ان میں سے کوئی ایک سلام بھی یاد کر کے پڑھے تو بہتر ہے۔

① "اَلْسَّلَامُ عَلَیْكُمْ اَهْلَ الدِّيَارِ مِنَ الْمُؤْمِنِیْنَ وَالْمُسْلِمِیْنَ وَاِنَّا اِنْ شَاءَ اللّٰهُ بِكُمْ لَلْحَقُّوْنَ، نَسْئَلُ اللّٰهَ لَنَا وَلَكُمْ الْعَافِیَةَ۔"

(مسلم شریف ۱/۳۱۴ کتاب الجنائز، مشکوٰۃ: ص ۱۵۴، باب زیارتہ القبور)

② "اَلْسَّلَامُ عَلَیْكُمْ یَا اَهْلَ الْقُبُوْرِ یَغْفِرُ اللّٰهُ لَنَا وَلَكُمْ اَنْتُمْ سَلَفُنَا وَنَحْنُ بِالْاٰثِرِ۔"

(ترمذی شریف ۱/۱۲۵ مشکوٰۃ: ص ۱۵۴)

③ "اَلْسَّلَامُ عَلَیْكُمْ دَارِ قَوْمٍ مُّؤْمِنِیْنَ وَاَنَا كُمْ مَاتُوْا عَدُوْنَ عَدَا مُوْجِلُوْنَ وَاِنَّا اِنْ شَاءَ اللّٰهُ بِكُمْ لَا حِقُّوْنَ۔"

(صحیح مسلم ۱/۳۱۳)

④ "اَلْسَّلَامُ عَلٰی اَهْلِ الدِّيَارِ مِنَ الْمُؤْمِنِیْنَ وَالْمُسْلِمِیْنَ وَیَرْحَمُ اللّٰهُ الْمُسْتَقْدِمِیْنَ مِنَّا وَالْمُسْتَخْرِیْنَ وَاِنَّا اِنْ شَاءَ اللّٰهُ بِكُمْ لَلْحَقُّوْنَ۔"

(مسلم شریف ۱/۳۱۴ مشکوٰۃ: ص ۱۵۴)

⑤ قبرستان میں جائے تو الحمد شریف اور اَلَمْ سے مفلحون تک اور آیۃ

الکرسی اور آمین الرسول آخر سورہ تک اور سورہ یس اور تبارک الذی اور الھنکم التکاتیر ایک ایک بار اور قل ھو اللہ احد بارہ یا گیا رہ یا سات یا تین بار پڑھے۔ اور ان سب کا ثواب مردوں کو پہنچائے۔

حدیث میں ہے کہ جو گیا رہ بار قل ھو اللہ شریف پڑھ کر اس کا ثواب

مردوں کو پہنچائے تو مردوں کی گنتی کے برابر اسے ثواب ملے گا۔

(در مختار، رد المحتار، بحوالہ بہار شریعت ۴/۱۶۵ مطبوعہ بریلی)

## ﴿قبرستان کے مسائل﴾

مسئلہ: قبرستان میں جو تیاں پہن کر نہ جائے، ایک شخص کو حضور اقدس ﷺ نے جوتے پہنے دیکھا تو فرمایا جوتے اتار دے نہ قبر والے کو تو ایذا دے نہ وہ تجھے۔

(بہار شریعت ۴/۱۶۰)



**مسئلہ:** قبر پر بیٹھنا، سونا، چلنا، پاخانہ پیشاب کرنا حرام ہے، قبرستان میں جو نیا راستہ نکالا گیا اس سے گزرنا، ناجائز ہے خواہ نیا ہونا اسے معلوم ہو یا اس کا گمان ہو۔  
(عالمگیری درمختار، بہار شریعت ۱/۱۶۴)

## شبِ براءت میں چراغاں

شبِ براءت چونکہ گناہوں سے معافی کی رات ہے اور مسلمان اس مبارک شب میں عبادات کا بھی اہتمام کرتے ہیں، راتوں کو قبرستان کی زیارت کے لیے بھی جاتے ہیں، جو مسنون ہے تو ظاہر ہے کہ عام شب کے مقابلے میں اس رات کچھ زیادہ روشنی کی ضرورت ہوتی ہے، قبرستان عام دنوں میں راتوں کو تاریک ہوتے ہیں، روشنی کی کوئی حاجت بھی نہیں ہوتی لیکن شبِ براءت میں زیارت قبور کی وجہ سے لوگوں کی آمد و رفت ہوتی ہے اس لیے وہاں روشنی ضروری ہے، یوں ہی مساجد میں بھی عام دنوں میں عشا کی نماز کے فوراً کچھ دیر بعد روشنی بجھادی جاتی ہے یا بہت معمولی سا کوئی بلب جلا دیا جاتا ہے، جہاں تیل کا چراغ یا موم بتیاں جلتی ہیں وہاں تو بعد عشا ہی اندھیرا کر دیا جاتا ہے، لیکن شبِ براءت میں عبادت و تلاوت قرآن کرنے والے مسلمان کثرت سے مساجد میں آتے اور شب بیداری کرتے ہیں اس لیے عام دنوں کے مقابلے میں اس مبارک موقع پر پوری روشنی کی جاتی ہے، یہ کوئی ایسی چیز نہیں کہ اس کو بدعت یا ناجائز کہا جائے اگر بلا وجہ روشنی کی جاتی ہے یا روشنی کرنے ہی کو اس شب میں کوئی خاص اہمیت دی جاتی ہے تو یقیناً غلط ہے کہ اس مبارک شب میں روشنی کرنے کا کوئی حکم وارد نہیں۔

لہذا حسب ضرورت مساجد میں یا قبرستانوں میں یا عام شاہراہوں میں روشنی کی جائے تو اس کی ممانعت کی بھی کوئی وجہ نہیں اور بلا وجہ مسلمان کے کسی فعل کو جو کسی صحیح غرض کی بنا پر کیا جاتا ہو ناجائز یا بدعت کہنا سراسر ظلم ہے، شریعت اسلامیہ اس کی ہر گز اجازت نہیں دیتی۔

کچھ لوگ یہ بھی اعتراض کرتے ہیں کہ نفل عبادت کرنے کے لیے گھر زیادہ مناسب ہے نہ کہ مسجد، ان کو معلوم ہونا چاہیے کہ اس زمانے میں گھروں کے اندر عبادت کرنے میں ہرگز وہ سکون و اطمینان نہیں مل سکتا جو مسجد میں نصیب ہوتا ہے گھروں میں کہیں عورتوں کی کثرت ہوتی ہے، کہیں بچے شور شرابا کرتے ہیں اور خود سونے والے بچے بھی اکثر راتوں کو بار بار اٹھا کرتے ہیں اور روتے چلاتے ہیں، یا کچھ بچے یا عورتیں سوئی ہیں تو ان کی وجہ سے مرد کو بھی عبادت میں چستی نہیں ہوتی بلکہ ان کو دیکھ کر سونے کی خواہش پیدا ہوتی ہے جب کہ مسجد میں ایک جشن اور انبوہ کی وجہ سے آدمی غفلت کا شکار نہیں ہوتا اور دوسروں کو دیکھ کر عبادت میں ذوق و شوق بھی پیدا ہوتا ہے، لہذا مسجد ہی میں عبادت و تلاوت بہتر ہے نہ گھروں میں۔ اس کی مثال بالکل ایسی ہی ہے کہ سنت و نفل نمازوں کو گھروں میں ہی پڑھنے کا حکم ہے اور مسجد میں بھی جائز ہے، لیکن اس زمانے میں عمل اسی پر ہے کہ لوگ نوافل مسجد ہی میں ادا کرتے ہیں، اور اس زمانے میں یہی مناسب بھی ہے، اگر سکون و اطمینان کے ساتھ کوئی گھروں میں نوافل پڑھے تو بہتر ہے، لیکن اسی کو لازم قرار دے کر مسجد میں نوافل کو ناجائز نہیں کہا جاسکتا۔

اصل مقصد اللہ کی یاد اور عبادت میں مشغول ہونا ہے وہ جس طرح حاصل ہو بہتر ہے، ہاں کسی خاص طریقے کو شریعت نے منع کر دیا ہو تو اس سے بچنا ضروری ہے، اللہ عز و جل شبِ برات کی قدر کرنے اور اس میں زیادہ سے زیادہ عبادت کی توفیق دے، گناہوں سے سچی توبہ نصیب فرمائے، نیک بنے اور دوسروں کو نیکی کی دعوت دینے کا جذبہ عطا کرے، اپنے پیارے حبیب علیہ الصلاۃ والسلام کے نقش قدم پر چلائے۔

آمین بجاہ سید المرسلین علیہ وآلہ وصحبہ الصلاۃ والتسلیم

## شبِ برات کا حلوہ

شبِ برات میں حلوہ پکانا نہ تو فرض ہے نہ سنت، نہ حرام و ناجائز بلکہ حق بات یہ ہے کہ شبِ برات میں دوسرے تمام کھانوں کی طرح حلوہ پکانا بھی ایک مباح



اور جائز کام ہے اور اگر اس نیک نیتی کے ساتھ ہو کہ ایک عمدہ اور لذیذ کھانا فقرا اور مساکین اور اپنے اہل و عیال کو کھلا کر ثواب حاصل کرے تو یہ ثواب کا بھی کام ہے۔

درحقیقت اس رات میں حلوے کا دستور یوں نکل پڑا کہ یہ مبارک رات صدقہ و خیرات اور ایصالِ ثواب و صلہ رحمی کے لیے خاص ہے، لہذا انسانی فطرت کا تقاضا ہے کہ ایسے موقع پر کوئی مرغوب اور لذیذ کھانا پکایا جائے، بعض عالموں کی نظر بخاری شریف کی اس حدیث پر پڑی کہ: ”كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُحِبُّ الْخُلُوءَ وَالْعَسَلَ“ (بخاری: ۸۳۸/۲، کتاب الاطعمہ)

ترجمہ: یعنی رسول اللہ صلی اللہ علیہ وسلم حلوہ (شیرینی) اور شہد کو پسند فرماتے تھے۔

لہذا ان علمائے کرام نے اس حدیث پر عمل کرتے ہوئے اس رات میں حلوہ پکایا پھر رفتہ رفتہ عوام میں اس کا چرچا اور رواج ہو گیا، چنانچہ حضرت شاہ عبدالعزیز محدث دہلوی علیہ الرحمہ کے ملفوظات میں ہے کہ ہندوستان میں شبِ براءت میں روٹی اور حلوہ پر فاتحہ دلانے کا دستور ہے، اور سمرقند و بخارا میں ”قَتْلَمَا“ پر جو ایک میٹھا کھانا ہے۔ (بحوالہ جنتی زیور از علامہ عبدالمصطفیٰ اعظمی علیہ الرحمہ ص ۱۳۲)

اور بہتر و عمدہ چیز اللہ کی راہ میں صدقہ کرنے کی قرآن پاک میں بھی تاکید آئی ہے، رب عزوجل فرماتا ہے۔

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ وَمَا تُنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ۔ (ال عمران: ۹۲/۳)

تم ہر گز بھلائی کو نہ پہنچو گے جب تک راہِ خدا میں اپنی پیاری چیز نہ خرچ کرو اور تم جو کچھ خرچ کرو اللہ کو معلوم ہے۔ (کنز الایمان)

یعنی اچھی خراب جو چیز بھی صدقہ کرو گے اسے خوب معلوم ہے اور وہ اسی کے مطابق تمہیں اس کا اجر دے گا۔

الغرض شبِ براءت کا حلوہ ہو یا عید کی سوئیاں، محرم کا کھچڑا ہو یا مالیدہ، محض ایک رسم و رواج کے طریقے پر لوگ پکاتے اور کھاتے کھلاتے ہیں کوئی بھی یہ عقیدہ نہیں

رکھتا کہ یہ فرض یا سنت ہیں یا ان ہی پر فاتحہ ہو سکتی ہے دوسری چیز پر نہیں، اس لیے اس کو ناجائز کہنا درست نہیں، اور خوب یاد رکھیں کہ کسی حلال کو حرام ٹھہرانا اللہ پر جھوٹی تہمت لگانا ہے جو ایک بدترین گناہ ہے۔ قرآن مجید میں ہے:

”قُلْ أَرَأَيْتُمْ مَا أَنْزَلَ اللَّهُ لَكُمْ مِنْ رِزْقٍ فَجَعَلْتُمْ مِنْهُ حَرَامًا وَحَلَالًا قُلْ اللَّهُ أُذِنَ لَكُمْ أَمْ عَلَى اللَّهِ تَفْتَرُونَ“ (یونس ۵۹/۱۰)

یعنی کہہ دو بھلا بتاؤ تو وہ جو اللہ نے تمہارے لیے رزق اتارا، اس میں تم نے اپنی طرف سے کچھ حرام اور کچھ حلال ٹھہرایا (اے پیغمبران سے) فرما دو کیا اللہ نے اس کی تمہیں اجازت دی، یا اللہ پر تم لوگ تہمت لگاتے ہو؟۔

اس آیت سے ثابت ہوا کہ کسی چیز کو اپنی طرف سے حلال یا حرام کرنا ممنوع اور خدا پر افترا ہے، آج بہت سے لوگ اس میں مبتلا ہیں جو منع ہے اس کو تو حلال کہتے ہیں اور حرام مباح ہے اسے حرام بتاتے ہیں، کتنے لوگ محفل میلاد رسول، شبِ براءت کا حلہ، فاتحہ اور گیارہویں کی شیرینی کو حرام بتاتے ہیں ان کو اس آیت سے سبق لینا چاہیے،

حیرت ہے کہ اعتراض کرنے والے جو سال بہ سال عید و بقر عید میں پابندی کے ساتھ سونیاں بناتے کھاتے اور کھلاتے ہیں، تحفے میں دوست احباب اور رشتہ داروں کے پاس بھیجتے اور ان کو کھلاتے ہیں جب کہ عید کے اعمال میں اس کا کہیں ذکر نہیں، یہ بھی محض رواج کے طور پر ہے، پھر جو خود کریں اس پر بدعت کا حکم نہ لگائیں اور ہم اہل سنت و جماعت کے معمولات پر بدعت کا حکم لگا کر فساد و اختلاف پیدا کریں، یہ کہاں کی شریعت ہے؟

لہذا مسلمان بھائیوں سے گزارش ہے کہ جو نیک کام کرتے ہیں کرتے رہیں کسی کے بہک جانے میں نہ آئیں۔ ہاں ہر ایک کام میں خدا کی رضا اور اپنے بھائیوں کی بھلائی کو ضرور ملح نظر رکھیں تاکہ پورا پورا ثواب پائیں اور ریا و نمود سے بچیں،



## شب براءت اور اعلیٰ حضرت کا معمول

شب براءت قریب ہے۔ اس رات تمام بندوں کے اعمال حضرت عزت میں پیش ہوتے ہیں۔ مولیٰ عزوجل بطفیل حضور پر نور شافع یوم النشور علیہ افضل الصلوٰۃ والسلام مسلمانوں کے ذنوب معاف فرماتا ہے۔ مگر چند، ان میں وہ دو مسلمان جو باہم دنیوی وجہ سے رنجش رکھتے ہیں۔ فرماتا ہے ان کو رہنے دو۔ جب تک آپس میں صلح نہ کر لیں۔ لہذا اہل سنت کو چاہیے کہ حتی الوسع قبل غروب آفتاب ۱۲ شعبان باہم ایک دوسرے سے صفائی کر لیں۔ ایک دوسرے کے حقوق ادا کر دیں یا معاف کرالیں کہ باذنہ تعالیٰ حقوق العباد سے صحائف اعمال خالی ہو کر بارگاہ عزت میں پیش ہوں۔

حقوق مولیٰ تعالیٰ کے لیے توبہ صادقہ کافی ہے۔ التَّائِبُ مِنَ الذَّنْبِ كَمَنْ لَا ذَنْبَ لَهُ۔ (گناہ سے توبہ کرنے والا بے گناہ کی طرح ہے ۱۲ ان) ایسی حالت میں باذنہ تعالیٰ ضرور اس شب امید مغفرت تامہ ہے۔ بشرط صحت عقیدہ، وہو الغفور الرحیم۔ یہ سب مصالحتِ اخوان و معافی حقوق بحمدہ تعالیٰ یہاں سالہائے دراز سے جاری ہے۔ امید کہ آپ بھی وہاں مسلمانوں میں اس کا اجرا کر کے من سن فی الاسلام سنة حسنة فله اجرها واجر من عمل بها الی یوم القيامة لا ينقص (ذلك) من اجورهم شيئا، کے مصداق ہوں۔ یعنی جو اسلام میں اچھی راہ نکالے۔ اس کے لیے اس کا ثواب ہے اور قیامت تک جو اس پر عمل کریں۔ ان سب کا ثواب ہمیشہ اس کے نامہ اعمال میں لکھا جائے۔ بغیر اس کے کہ ان کے ثوابوں میں کچھ کمی آئے۔

اور اس فقیر ناکارہ کے لیے غفوة عافیت دراین کی دعا فرمائیں۔ فقیر آپ کے لیے دعا کرے گا اور کرتا ہے، سب مسلمانوں کو سمجھا دیا جائے کہ وہاں نہ خالی زبان دیکھی جاتی ہے، نہ نفاق پسند ہے، صلح و معافی سب سچے دل سے ہو۔ والسلام۔

فقیر احمد رضا قادری غفرلہ